

तत्र पदार्थत्वसाक्षाद्व्याप्याः पडेव धर्माः द्रव्यत्व-
गुणत्वकर्मत्वसामान्यत्वाविशेषत्वसमवायत्वलक्षणाः ॥

तत्र द्रव्यत्वं गुणात्यन्ताभावानधिकरणत्वं गुणात्य-
न्ताभावश्च गुणात्वाच्चिन्नप्रतियोगिताकात्यन्ताभावः ।
अन्यथा गुणविशेषात्पन्नाभावमादाय स्वरूपासिद्धिः
स्यात् । परिमाणाल्यन्ताभावानधिकरणत्वं पृथक्त्वात्य-
न्ताभावानधिकरणत्वं संख्यात्यन्ताभावानधिकरणत्वं
वा समवायिकारणतावच्छेदकत्वेन वा तत्सिद्धिः । सम-
वायिकारणता हि गुणादिभ्यो व्यावर्तमाना अवश्यं
किञ्चिद्धर्मावच्छेदेन वाच्या स च धर्मो द्रव्यत्वमेव ।
तच्च जातिरूपं जातित्वे बाधकाभावात् । न च गुण-
वत्त्वमेवोपाधिर्द्रव्यत्वव्यपदेशभागिति वाच्यं गुणवत्त्वा-
कारानुगतप्रत्यये प्रत्येकं गुणानामसामर्थ्येन परस्परास-
म्बद्ध्या गुणस्वजात्यानुगतप्रत्ययो वाच्यः । तथा च
साक्षात्सम्बद्धा द्रव्यत्वं जातिरेवास्तु लाघवात् ।
न च क्लृप्तेनान्यथासिद्धौ गौरवमप्यङ्गीकार्यमिति
वाच्यम् द्रव्याकारानुगतमतेः सिद्धतया तन्निवन्धन-
चिन्तायां साक्षात्सम्बद्धधर्मकल्पनायाः (१) एवोचितत्वा-
त् । गुणत्वस्यापि द्रव्यत्वसिद्ध्युपजीवकत्वात् ।

सामान्यवानचलनात्मकः परिमाणानाश्रयो गुण इति
तल्लक्षणात् ।

असमवेतसमवेतसत्तासाक्षाद्रव्याप्यजातिर्वा द्रव्य-
त्वम् । प्रत्यक्षत्वे सति मनोवृत्त्यवृत्तिमनोवृत्तिजानि-
र्वा आकाशवृत्त्यवृत्तित्वे सति आकाशवृत्तिजातिर्वा
आकाशवृत्त्यवान्तरजातिर्वा द्रव्यत्वम् ।

तत्र पृथिव्यप्तेजोवाय्वाकाशकालदिगात्ममनांसि
नवैव द्रव्याणि । अन्धकारसुवर्णयोरातिरेक्यशङ्कया
निवर्त्तनीयत्वात् । आकाशकालदिगात्ममनसां साध-
नीयत्वात् ।

तत्र गन्धात्यन्ताभावानधिकरणत्वं गन्धसमानाधि-
करणगन्धासमानाधिकरणगुणासमानाधिकरणजात्यधिक-
रणत्वम् शुक्लेतररूपसमानाधिकरणद्रव्यत्वसाक्षाद्वाप्य-
जात्यधिकरणत्वं वा लक्षणम् । एवं मधुररसेतरसमाना-
धिकरणद्रव्यत्वसाक्षाद्रव्याप्यजात्यधिकरणत्वं वेत्याद्यु-
ह्यम् । तादशी च जातिः पृथिवीत्वमेव तत्र लौ-
किकपरीक्षकसाधारणानुगतप्रतीत्यभावेऽपि गन्धस-
मवायिकारणतावच्छेदकत्वेन तत्तिसद्धिः । जलादावपि
गन्धोऽस्ति भवति हि सुरभि जलं सुरभिः समीरण
इति प्रतीतिरिति चेत् न तत्र तस्यैवाधिकत्वात् । न

हि कुसुमाद्यधिवासावसरमपहाय प्रतीतिरियमुदेति ।
 अन्यथा रक्तः स्फटिक इति प्रतीतिबलात् तत्रापि रक्ति-
 मस्वीकारापत्तेः । सा चेयमितरेभ्यो भिद्यते गन्धवत्त्वा-
 त् यन्नेतरेभ्यो भिद्यते न तद् गन्धवत् यथा जलम्
 इतरभेदाभावव्यापकगन्धवत्त्वाभावाभाववती चेयं त-
 स्मादितरेभ्यो भिद्यते । यद्वा इयं पृथिवीति व्यवहियते
 गन्धवत्त्वात् यन्न पृथिवीति व्यवहियते न तद्गन्धव-
 त् यथा जलं पृथिवीतिव्यवहाराभावव्यापकगन्धवत्त्वा-
 भावाभाववती चेयं तस्मात् पृथिवीति व्यवहियते इति
 व्यतिरेकी । इतरपदेन जलादीनि द्रव्याण्यष्टौ गुणादयः
 पञ्च पदार्थाः अभावश्चोच्यते तथा च जलादिचतु-
 र्दशकप्रतियोगिकान्योन्याभाववती पृथिवीति साध्यम् ।
 तच्चाप्रसिद्धं न हि जलादीनामन्योन्याभावः क्वचित्
 प्रसिद्ध इति न व्याप्तिग्रहो न वा साध्यविशिष्टप्रती-
 त्युदय इति चेन्न घटादावेव प्रत्यक्षतस्तत्सिद्धेः । घटा-
 दिरपि पक्ष एवेति चेन्न ताद्रूप्येण पक्षत्वाभावात् । कि-
 न्तु पृथिवीत्वेनैव रूपेण घटादिरपि पक्षः ताद्रूप्येण च
 तत्रेतरभेदाग्रहात् । एकस्यैव घटस्य निश्चितसाध्यव-
 त्तया सपक्षता सन्दिग्धसाध्यवत्तया च पक्षता इत्यवि-
 रोधात् । कथमेवमिति चेत् न घटत्वावच्छेदेनेत-

रभेदज्ञाने पृथिवीत्वावच्छेदेनापि तज्ज्ञाने प्रमाणा-
 भावात् । पक्षभिन्नत्वं दृष्टान्ते(१) तन्त्वमिति चेन्न नि-
 श्चितसाध्यवत्त्वस्यैव तत्र तन्त्वत्वात् । अभेदानुमाने त-
 थादर्शनात् । भवति ह्ययं देवदत्ताभिन्नः तद्गतसकल-
 धर्मवत्त्वात् पूर्वदृष्टदेवदत्तवत् । पक्षस्यैव तत्तेदन्ता-
 वच्छेदेन यदेव पक्षत्वं सपक्षत्वं च । एतेन व्यतिरेकिणि
 साध्यं प्रसिद्धं चेत् तदा यत्र यत्प्रसिद्धं तत्र हेतोर्वृत्ता-
 वन्वयित्वं व्यावृत्तावसाधारण्यमित्यपास्तम् । घटदृष्टान्ते-
 नान्वयित्वे सत्यपि(२) व्यतिरेकिणोऽपि निर्दोषत्वात् ।
 तदुक्तम् उपायस्यानुपायतोपालम्भः न तु नानात्वमिति ।
 ऋजुमार्गेण सिध्यन्तं को नु वक्रेण साधयेदिति चेन्न ।
 वक्ररुचिं प्रति वक्रमार्गस्यानिर्दोषस्योचितत्वात् । तर्हि घटे
 मनःप्रभृतीनामन्योन्याभावः कथं प्रत्यक्षः स्यादिति चेन्न
 अन्योन्याभावस्यातीन्द्रियप्रतियोगिकस्यापि प्रत्यक्षत्वात् ।
 भवति हि स्तम्भः पिशाचो न भवतीति प्रतीतिः स्तम्भा-
 त्मकतया पिशाचानुपलम्भस्य योग्यानुपलम्भरूपत्वात् ।
 तस्यैवाधिकरणप्रतियोगिसत्त्वाविरोधिरूपत्वात् । यो-
 ग्यानुपलम्भस्य चेन्द्रियसहकारित्वात् । संसर्गाभावग्रह-
 मात्रे योग्यप्रतियोगित्वं तत्रं न त्वन्योन्याभावग्रहेऽपीति

घटे जलादिप्रतियोगिकभेदस्य प्रत्यक्षादवगमात् । कथं
न साध्यप्रसिद्धिः कथं वा पृथिवीत्वावच्छेदेन व्यवहारेत-
रभेदयोः सिपाधयिषया न घटस्य पक्षत्वं तर्हि व्याप्तिपक्ष-
धर्मत्वयोर्वैषम्याद्(१) व्यतिरेकी नानुमानं न ह्यत्र व्याप्ति-
विशिष्टः पक्षधर्मश्च व्यतिरेकेण व्याप्तेः अन्वयेन च पक्षध-
र्मत्वादिति चेन्न व्यतिरेकसहचारेणान्वयव्याप्तेरेव ग्रहणात्
व्यतिरेकव्याप्त्या अन्वयव्याप्तेरनुमानाद्वा । तथा च
साध्याप्रसिद्धिर्वैषम्यं व्यर्थतोपनयस्य च ।

‘अन्वयेनैव तत्सिद्धेर्व्यतिरेकिणि दूषणम् ॥ अपास्तम् ।

यद्वा जलादीनामितरेषां प्रसिद्धानां प्रमेयत्वा-
द्भेदप्रतियोगित्वं साध्यमितीतरभेदः प्रसिद्ध एव ।
यद्वा जलादीनां त्रयोदशान्योन्याभावात्त्रयोदशसु प्रसि-
द्धाः पृथिव्यां साध्यन्ते इति नाप्रसिद्धिः । त्रयोदशान्यो-
न्याभावंमेलको न प्रसिद्ध इति चेन्न अपेक्षाबुद्धिविशेष-
विषयत्वमेव हि तेषां मेलको वनादिवत् स च प्र-
सिद्ध एव । यद्वा पृथिवीत्वासमानाधिकरणधर्मात्यन्ता-
भाव एव पृथिव्यां साध्यते जलादीनामत्यन्ताभावः
तेजःप्रभृतिषु प्रसिद्ध एवेति न साध्याप्रसिद्धिः । तेषा-
मभावानां वैशिष्ट्यमप्रसिद्धमेव सिद्ध्यति पर्वते वह्नि-

वैशिष्ट्यवत् । न च पृथिवी जलं पृथिवीत्वात् यन्न जलं तन्न पृथिवी यथा तेज इति सत्प्रतिपक्षः स्यादिति वाच्यम् घटे जलभेदस्य पृथिवीत्वस्य च प्रत्यक्षसिद्धतया व्यभिचारेणास्य न्यूनबलत्वात् । आत्मसाधकस्तु व्यतिरेकी तत्रैव समर्थनीयः ।

सा चेयं पृथिवी चतुर्दशगुणवती । ते च गुणा. रूपरसगन्धस्पर्शसंख्यापरिमाणपृथक्त्वसंयोगविभागपरत्वापरत्वद्रवत्वगुरुत्वसंस्काराः । संस्कारपदेन वेगस्थितिस्थापकयोरुपग्रहः । अत्र च द्रवत्वपर्यन्ताः प्रत्यक्षत एव सिद्धाः । गुरुत्वं पतनानुमेयम् । अधःसंयोगावच्छेदेनापि प्रत्यक्षमिति बल्लभाचार्याः । वेगः प्रत्यक्षसिद्ध एव । काष्ठादौ कर्मकारणत्वेनानुमेयश्च । नोदनादाद्यमिषोः कर्म तत्कर्मकारिताच्च संस्कारादुत्तरमुत्तरं चेति पारमर्षसूत्रात् । स्थितिस्थापकस्तु प्रतिनियतसंयोगविशेषानुमेयो न तु प्रत्यक्षः वेगेन गच्छतीतिवत् तत्प्रत्ययाभावात् । दन्तशृङ्गधनुःशाखानां चर्वणरोमन्थाकर्षणानन्तरं तद्देशनियतसंयोगान्यथानुपपत्त्या तदनुमानात् । न हि नोदनाभिघातवेगगुरुत्वद्रवत्वप्रयत्नेभ्य उत्पन्नस्य कर्मणः पूर्वदेशसंयोगं प्रति नियमेन जनकत्वमुपलब्धमतस्तादृशसंयोगजनकः स्थितिस्थापकनामा

संस्कारविशेषः कल्प्यते ।

तत्र रूपमनेकप्रकारं पृथिव्यामेव । रसोऽपि
 तिक्तकटुकपायादिः पृथिव्यामेव । गन्धो द्वित्रिधः
 सुराभिरसुराभिश्च । स्पर्शस्त्वनुष्णाशीनः । एते चा-
 वयविनि कारणगुणपूर्वकाः । परमाणौ तु पाक-
 जाः । संख्यायामेकत्वं कारणगुणपूर्वकम् । द्वित्वा-
 दिकमपेक्षाबुद्धिजन्यम् । परिमाणं तु परमाणौ नित्यम्
 द्व्यणुके द्वित्वसंख्याजन्यं त्रसरेणौ बहुत्वसंख्याजन्यं
 महत्त्वम् । एते च द्वित्वबहुत्वे अनुमितिरूपापेक्षा-
 बुद्धिजन्ये ईश्वरापेक्षाबुद्धिजन्ये वा । न चैवं तद-
 विनाशापत्तिः अदृष्टविनाशात् तन्नाशोपपत्तेः । अन्यत्रा-
 वयविनि महत्त्वं संख्यापरिमाणप्रचयानामन्यतमेन जन्यं
 द्वाभ्यां त्रिभिर्वा जन्यते । व्युत्पाद्यं चैतत् परिमाणनि-
 रूपणावसरे । पृथक्त्वेकपृथक्त्वं कारणगुणपूर्वकं
 द्विपृथक्त्वादि त्वपेक्षाबुद्धिजन्यम् । संयोगो विभुपरमा-
 ण्वोरन्यतरकर्मज एव विभ्ववयविनोरन्यतरकर्मज
 एव संयोगजश्च परमाण्वोरन्यतरकर्मज उभयकर्मजो
 वा परमाण्ववयविनोरन्यतरकर्मज उभयकर्मजः संयो-
 गजो वा । विभागोऽप्येवमन्यतरकर्मज उभयकर्मजन्यः
 विभागजस्त विभागो विभागावसर एव व्युत्पाद्यः ।

परत्वापरत्वे कालिके दैशिके च । उभे अप्यपेक्षाबुद्धि-
जन्ये । कालिके कालपिण्डसंयोगासमवायिकार-
णके । दैशिके दिक्पिण्डसंयोगासमवायिकारणके ।
द्रवत्वं नैमित्तिकम् । निमित्तं तु तेजःसंयोगः । क्षीरतैल-
योः कथं सांसिद्धिकमिति चेन्न तत्र तदुपष्टम्भकजल-
द्रवत्वस्यैवोपलम्भात् स्नेहवत् । तादृशजलसत्त्वे तै-
लस्य दहनप्रातिकूल्यं स्यादिति चेन्न तदीयस्नेहप्र-
कर्षेण दहनानुकूल्याचरणात् घृतवत् । गुरुत्वं तु
कारणगुणपूर्वकमेव । 'समन्यूनाधिकानुपपत्तिरेवं स्या-
दिति चेन्न अधिकगुरुत्वस्यैवोत्पादनात् । अथ मन्यसे
रुचकाभ्यामारब्धे स्वस्तिके रुचकद्वयस्य यावद्गुरुत्वं
तावद्यदि जननीयं तदा गुरुत्वद्वैगुण्यादवनमनविशेषः
स्यात् । अथ न्यूनं जननीयं तदा रुचकापेक्षया स्व-
स्तिकगुरुत्वमन्यदेवेति तदधीनोऽवनमनविशेषः स्यात् ।
अथाधिकं गुरुत्वं तदा सुतराभवनमनविशेषः स्यादिति ।
न स्यात् रुचकगुरुत्वाभ्यामवयविनि न्यूनमेव गुरुत्वमु-
त्पाद्यते न च तथाप्यवनमनविशेषापत्तिः यथा गुरुणि
पाषाणादौ उन्नीयमाने तृणादिगुरुत्वानुप्रवेशे ऽपि नाव-
नमनविशेषस्तथा प्रकृतेऽपीत्यदोषात् ।

कार्यं च पृथिव्याः शरीरेन्द्रियविषयरूपम् । तत्र

शरीरं योनिजमयोनिजं च । इन्द्रियं तु घ्राणम् । तत् कथं
 पार्थिवमिति चेत् । घ्राणं पार्थिवं रूपादिषु मध्ये गन्धस्यैव
 व्यञ्जकत्वात् मृगमदगन्धाभिव्यञ्जककुक्कुटोच्चारवत् ।
 न च दृष्टान्ते गन्धमात्रव्यञ्जकत्वमसिद्धं स्वकीयरूपा-
 देरपि व्यञ्जकत्वादिति वाच्यं गन्धव्यञ्जकत्वे सति
 परकीयरूपाव्यञ्जकत्वादिति हेतुत्वात् । विषयस्तु
 मृत्पापाणमणिवज्रादयः । ननु मणिः कथं पृ-
 थिवी गन्धविरहादिति चेन्न तद्भस्मनि गन्धानुम-
 वेन तत्रापि गन्धकल्पनात् मण्यारम्भकपरमाणूनामेव
 भस्मारम्भकत्वात् । अनुद्भूतगन्धैरुद्भूतगन्धारम्भः
 कथमिति चेत् अनुद्भूतरूपेण तेजसा तैलादावुद्भूत-
 रूपतदारम्भवदुपपत्तेः ।

सा चेयं नित्याऽनित्या च तत्र नित्या परमाणुरूपा ।
 अनित्या त्ववयविरूपा (१) । अवयविनं न मृष्यामहे दि-
 रुद्धधर्माध्यासेनैकस्यैव पटादिभावेनाभिमतस्यावयविनो-
 ऽनेकत्वात् । परमाणुः स्वभिन्नोपादेयोपादानं न वेत्यवय-
 विनि विप्रतिपत्तिः । रक्तारक्तविरोधादवयवकोटिर्नास्तीति
 चेन्न रक्तत्वेनाभिमतस्य भागस्य रक्तत्वात् । रक्त-
 प्रत्ययस्तु महारजनाद्यौषाधिकः ।

अस्तु तर्हि चलाचलत्वविरोध इति चेन्न पाण्यव-
च्छेदेन यत्र चलत्वमुपलभ्यते तत्र पादावच्छेदेनाचलत्वं
तत्रावयविनोऽचलत्वमवयवस्य परं चलत्वमविरोधात् ।
तद्वयवयावयविनोर्युतसिद्धिः स्यात् वस्त्रोदकवदिति चेत् ।
चलाचलत्वं चेद् युतसिद्धिः तदेष्टापत्तिः पृथगाश्रयाश्र-
यित्वं चेत्तदापि तथा अवयविनः स्वावयववृत्तित्वात्
तदवयवस्य च स्वावयववृत्तित्वात् । परस्परविभागाहेतु-
क्रियावत्त्वं चेत् तत्र समवायाभाववत्त्वस्योपाधित्वात् ।

अस्तु तर्हि कात्स्न्यैकदेशविकल्पासहत्वादवयविभङ्गः
तद्यथा अवयवी स्वावयवेषु यदि कात्स्न्येन वर्तते तदा
अवयवान्तरावृत्तित्वान्न व्यासज्यवृत्तिता । अथैकदेशेन
वर्तते तदा अवयवातिरिक्तस्यैकदेशस्याभावात् क्व वर्त-
तामिति चेन्न अवयवी स्वावयवेषु स्वरूपेण वर्तत इत्य-
भ्युपगमात् ॥

अथ जलम् । स्नेहसमानाधिकरणस्नेहासमा-
नाधिकरणगुणासमानाधिकरणजात्यधिकरणत्वं जल-
त्वम् । स्नेहस्थाने सांसिद्धिकद्रवत्वप्रक्षेपाद्वा तल्ल-
क्षणम् मधुररसमात्रसमानाधिकरणद्रव्यत्वसाक्षाद्व्याप्य-
जात्यधिकरणत्वं सांसिद्धिकद्रवत्वस्थाने(१) शी-

तत्प्रक्षेपाद्वा तल्लक्षणम् । नित्यरससमानाधिक-
रणद्रव्यत्वसाक्षाद्व्याप्यजात्यधिकरणत्वं वा । गन्धा-
समानाधिकरणरससमानाधिकरणजात्यधिकरणत्वं वा ।
गन्धासमानाधिकरणगुरुत्वसमानाधिकरणजात्यधिकरण-
त्वं वा । गन्धात्यन्ताभावसमानाधिकरणरससमाना-
धिकरण(द्रव्यत्वसाक्षाद्व्याप्य)(१)जात्यधिकरणत्वं वा ।
रसस्थाने गुरुत्वं वा प्रक्षेप्तव्यम् । द्रवत्वाधिकरणत्वे सति
नैमित्तिकद्रवत्वानधिकरणत्वं(२) वा । तच्च जलमित-
रेभ्यो भिद्यते स्नेहवत्त्वात् न यदेवं न तदेवं यथा पृथिवीति
पूर्ववदूह्यम् । हिमकरकासारित्समुद्रादिषु जलाकारानुगत-
प्रत्ययाभावाच्च जलत्वं जातिरिति चेन्न अनित्यस्नेहसम-
वायिकारणतावच्छेदकतया तत्सिद्धिः । तर्हि परमाणुपु-
कथं तदिति चेन्न जलारम्भकः परमाणुः स्त्रोपादेयवृ-
त्तिद्रव्यत्वसाक्षाद्व्याप्यजातिमान् परमाणुत्वात् पार्थि-
वपरमाणुवत् इति तत्रापि स्नेहवन्मात्रनिष्ठसंयो-
गसमवायिकारणतावच्छेदकतया वा परमाणुसाधार-
ण्येन तत्सिद्धिः । संयोगस्थाने विभागद्वित्वद्विष्ट-
थक्त्वादिपरत्वापरत्वप्रक्षेपाद्वा तत् साधनीयम् । पृथि-

(१) () एतन्मध्यस्थः पाठो नास्ति २ पु० ।

(२) द्रवत्वानधिकरणजातित्व-पा० १ पु० ।

व्यामपि घृतादौ स्नेहोऽतस्तद्रर्मं जललक्षणमनुप-
पन्नमिति चेत् न तत्र संयुक्तसमवायेन तदुपल-
म्भात् जलेनापि संग्रहदर्शनात् स्नेहद्रवत्वयोश्च संग्रह-
कारणत्वात् तत्तावश्यं स्नेहकल्पनात् । शुक्लमेव
रूपमपामित्यसिद्धम् कालिन्दीजलादौ नीलिमोपलम्भा-
दिति चेन्न तत्राश्रयोपाधिकत्वात् तस्य कथमन्यथा
वियद्विक्षितानामपां धावल्पमुपलभ्यते ।

ननु मधुर एव रसोऽम्भसीति कथं यतो रसमात्र-
स्यैवानुपलम्भात् । लवणोदधौ(१) लवणरसोपलम्भात् ।
करवीरफलादौ तैक्त्योपलम्भादिति चेन्न हरीतकीम-
क्षणानन्तरं माधुर्योपलम्भात् । न च हरीतकीमाधुर्यमेव
जलेनाभिव्यज्यत इति वाच्यम् तदीयरसान्तराभि-
व्यक्तिप्रसङ्गात् । तत्र रसान्तरं नास्त्येवेति चेन्न पट्टसा
हरीतकीति व्यवहारोच्छेदापत्तेः(२) । तत्तद्रसकार्यकारि-
तया तथा व्यवहार इति चेन्न पट्टसत्त्वे बाधकाभावात् ।
तत्तद्रसोत्पत्तौ गुणविरोध एव बाधकमिति चेत् तर्हि
पटादावपि चित्तं रूपं न स्यात् । एवं सति पटस्य नीरू-
पतया तदनुपलभापत्तिरिति चेत् न पटस्य चाक्षुषत्वा(३)-

(१) लवणजलादौ-पा० २ पु० ।

(२) व्यवहारविरोधापत्तेः-पा० २ पु० ।

(३) प्रत्यक्षतया-पा० २ पु० ।

न्यथानुपपत्त्या चित्तं रूपं विजातीयमेव यथा कल्प्यते
 तथा च विलक्षणरसकल्पने षोढा परिगणनविरोधात् ।
 पण्णामपि रसानां हरीतक्यां वृत्तौ व्याप्यवृत्तिताभङ्गप्र-
 तङ्गात् हरीतक्या नीरसत्वकल्पने बाधकाभावात् ।
 नीरसैव हरीतकी कषायादिरसानां तदवयवगतानामु-
 पलम्भ इति हरीतक्या जलमाधुर्याभिव्यक्तेरेवौचितत्वा-
 त् । हरीतक्यां जलसंयोगेन माधुर्यमेवोत्पद्यतामिति
 चेन्न पृथिवीरसस्याकारणगुणपूर्वकस्याभिसंयोगमातो-
 त्पाद्यत्वात् । कर्कटीभक्षणानन्तरं तैक्त्यमुपलभ्यत
 इति चेत् न तत्र कर्कटीतैक्त्यस्यैव जलेनाभि-
 व्यक्तेः । विनिगमकं किमत्रेति चेन्न कर्कट्यां ज-
 लपानात् पूर्वमपि तैक्त्योपलम्भात् कर्कटीभक्षणेन रस-
 नाग्रवर्तिपित्तक्षोभो वा क्रियते तदीयमेव तैक्त्यमनुभूयत
 इति वैद्यकप्रसिद्धेः ।

ननु शीत एव स्पर्शो जल इत्यनुपपन्नम् । उष्णो-
 दकादौ औष्ण्यस्याप्युपलम्भादिनि चेन्न तत्रातपसं-
 योगादेरुपाधेः सत्त्वात् । श्रीखण्डेऽपि शैत्यमस्तीति
 चेन्न तत्र घर्षकजलशैत्यस्योपलम्भादिति । ततो-
 ऽप्यधिकं तत्रानुभूयत इति चेन्न श्रीखण्डसंयो-
 गाद्विलक्षणजलशैत्याभिव्यक्तिः श्रीखण्डान्तरवर्तिनो

जलस्य घर्षणात् बहिरानीतस्य वा तच्छैत्यमिति न
किञ्चिदनुपपन्नम् । गन्धस्थले खंहप्रक्षेपादुक्ता एव
चतुर्दशगुणाः । तेषामुत्पादविनाशावपि तद्वदेव रूपादी-
नामिहापाकजत्वमिति विशेषः ।

कार्यमपामपि शरीरेन्द्रियविषयरूपं त्रिविधमेव (१) ।
तत्र शरीरमयोनिजमेव वरुणलोके प्रसिद्धम् । पार्थिव-
भागोऽष्टम्भाच्चोपभोगसमर्थम् । इन्द्रियं तु पार्थिवाद्यनु-
पष्टब्धजलावयवैरारब्धं रसनमाप्यं गन्धादिषु मध्ये
रसस्यैवाभिव्यञ्जकत्वात् सक्तुरसाभिव्यञ्जकसलिलव-
दित्याप्यत्वे मानम् । विषयस्तु सरित्समुद्रहिमक-
रकादिरूपः । करका पृथिवी कठिनसंयोगवत्त्वादघटव-
दिति चेन्न अनुष्णाशीतस्पर्शस्योपाधित्वात् । सा-
धनव्यापकत्वान्नायमुपाधिरिति चेन्न पक्ष एव सा-
धनाव्यापकत्वात् । पक्षे कठिनसंयोगवत्त्वं नास्ति कि-
न्तु अदृष्टवशात् द्रवत्वं प्रतिरुद्धमित्येव ततः कठिन्यबु-
द्धिरिति चेन्न तदा त्वदुक्तहेतोः स्वरूपासिद्धत्वा-
देवानुमानमङ्गात् । उपाधिस्त्वदुक्तस्तावदभग्न इति
चेन्न क्वचित् साधनव्यापकस्याप्युपाधित्वोपगमान् ।
तर्हि साध्यव्यापकत्वे सति साधनाव्यापकत्वमुपा-

धिलक्षणमव्यापकं स्यादिति चेत्(१) न यदव्यावृत्त्या
पक्षे साध्यसाधनसम्बन्धव्यावृत्तिः स उपाधिरित्युपा-
धिलक्षणात् । व्यावर्तते ह्यनुष्णाशीतस्पर्शवत्त्व-
व्यावृत्त्या करकातः साध्यसाधनसम्बन्धस्तत्र साध्य-
साधनयोरुभयोरपि व्यावृत्त्या सम्बन्धव्यावृत्तिरन्यत्र तु
साध्यमात्रव्यावृत्त्येत्यन्यदेतत् । स्वरूपासिद्धौ(२) सत्यां
किमुपाधिनेति चेन्न उपाधेः सर्वत्र दूषणान्तरसङ्कीर्ण-
त्वादिति ।

अथ तेजः । तत्र रसवदवृत्तिरूपवदवृत्तिद्र-
व्यत्वसाक्षादव्याप्यजातिमत्त्वं तेजस्त्वम् । गुरुत्वास-
मानाधिकरणरूपसमानाधिकरणजात्यधिकरणत्वं वा ।
न च धूमेऽतिव्याप्तिः । तत्राप्यलं धूमदशायां गुरु-
त्वोपलम्भात् । वह्निना नोदनादत्यन्तापकृष्टगुरुत्वस्य
धूमस्योर्ध्वगमनाद्वायुनोदनाद्वा धूलीपटलतूलकादिवत् ।
गुरुत्वाधिकरणानधिकरणरूपानधिकरणानधिकरणजात्य-
धिकरणत्वं वा । गुरुत्वसमानाधिकरणद्रव्यत्वसाक्षाप्यजा-
त्यधिकरणानधिकरणरूपसमानाधिकरणजातिमत्त्वं वा ।
अभास्वरूपाधिकरणानधिकरणरूपसमानाधिकरणजा-

(१) अव्यापकत्वादुभयमिति चेत्-पा० २ पु० ।

(२) निरुपाधिसिद्धौ-पा० १ पु० ।

तिमत्त्वं वा । गुरुत्वासमानाधिकरणद्रवत्वसमाना-
 धिकरणजात्यधिकरणत्वं वा । उष्णस्पर्शानधिकरणान-
 धिकरणजात्यधिकरणत्वं वा । चन्द्रचामीकरादावप्य-
 नुद्भूतोष्णस्पर्शवत्त्वात् रसवदवृत्तिद्रवत्ववदवृत्तिजाति-
 मत्त्वं वा । साधयिष्यते च तेजसि द्रवत्वम् । भा-
 स्वरूपसमानाधिकरणभास्वरूपासमानाधिकरणगुणा-
 समानाधिकरणजात्यधिकरणत्वं वा । औष्ण्यसमाना-
 धिकरणौष्ण्यासमानाधिकरणगुणासमानाधिकरणजात्यधि-
 करणत्वं वा ।

ननु तादृशी जातिस्तेजस्त्वं वाच्या सा चासिद्धा(१)
 चन्द्रचामीकरादिसाधारण्येनानुगतप्रतीत्यभावादिति चेन्न
 उष्णस्पर्शसमवायिकारणातावच्छेदकर्तृयाऽवयविनि तज्जा-
 तिसिद्धेः तेजःपरमाणुः स्वोपादेयवृत्तिद्रव्यत्वसाक्षाद-
 व्याप्यजातिमान् द्रव्यसमवायिकारणत्वात् द्रव्यासम-
 वायिकारणसंयोगाधारत्वात् अवयवत्वात् स्पर्श-
 वत्त्वे सति अनन्त्यावयवित्वात् स्पर्शासमवायिकारण-
 स्पर्शाधारत्वात् रूपासमवायिकारणकरूपाधारत्वात् द्र-
 व्यारम्भकपरमाणुसंयोगप्रतिद्वन्द्वविभागसमवायिकारण-
 त्वात् तन्तुवत् कपालवत् पार्थिवपरमाणुवदित्याद्युच्यम् ।

ननु बह्वैरुणकपिलादिरूपोपलम्भात् शुक्लमेव रूपं
 तेजसीत्यसिद्धमिति चेन्न तत्रापि तेजस्त्वेन शुक्लरूपवत्त्व-
 साधनात् । तर्हि तादृशं रूपमुपलभ्येतेति चेन्न शुक्लत्व-
 जातेस्तत्राभिभूतत्वात् । आरूप्याद्युपलम्भः कथमिति
 चेन्न दाहलक्षणोपाधिसामर्थ्यात् । किमिति कल्पने-
 यमिति चेन्न भास्वररूपवत्तया उष्णस्पर्शवत्तया च बह्वे-
 स्तेजस्त्वसिद्धौ शुक्लरूपानुमानात् । तत्र रूपस्पर्शसंख्या-
 परिमाणपृथक्त्वसंयोगविभागपरत्वापरत्वद्वयत्वसंस्कारा
 एकादशगुणाः रूपं शुक्लं भास्वरम् भास्वरत्वं च
 पररूपप्रकाशत्वव्यङ्ग्या रूपगता जातिः प्रमायाम-
 पि तेजस्त्वादौर्ण्यमनुमेयम् । कनके शुक्लभास्व-
 रत्वं चाभिभूतं न तु रूपमेव कनकाप्रत्यक्षत्वप्रसङ्गा-
 त् । यद्वा रूपमप्यभिभूतं कनकस्य ग्रहणं तु प-
 ररूपोपग्रहेण यथा महारजनरक्तस्य पटादेः । अन्ध-
 कारे तर्हि बलवत्सजातीयग्रहणाभावात् कनकरूपान-
 भिमवे ग्रहणप्रसङ्गः न हि तेजोरूपग्रहे ऽपि तेजोन्तरा-
 पेक्षेति चेन्न बलवत्सजातीयसम्बन्धमात्रस्यैवाभिमवत्त्वा-
 त् । स च रात्रावपि इति तमसि कनकानुपलम्भ एव ।
 उष्मापि तेजः उष्णस्पर्शवत्त्वात् तर्हि स्पर्शोन्मत्तं रूपो-
 न्नग्नोऽपि स्यादिति चेन्न तेजसि तादृशव्याप्तेरभावा-

त् प्रमायां रूपोद्भवेऽपि स्पर्शानुद्भवस्य च स्पर्शोद्भवेऽपि
रूपानुद्भवसम्भवात् ।

अत एव तेजश्चातुर्विध्याभ्युपगमः । किञ्चिदुद्भू-
तरूपस्पर्शं यथा सौरम् । किञ्चिदनुद्भूतोभयं यथा चक्षुः ।
किञ्चिदनुद्भूतरूपमात्रं यथोष्मा तैलादिगतं च तेजः ।
किञ्चिदनुद्भूतस्पर्शमात्रं यथा चन्द्रचामीकरादि ।

ननु चामीकरोदस्तेजोन्तरवैधर्म्यात्तेज एव न भ-
वतीति चेन्न सुवर्णं तैजसमत्यन्तानलसंयोगे सति अनु-
च्छिद्यमानानित्यद्रवत्वाधिकरणत्वात् । यन्न तैजसं तन्ना-
त्यन्ताग्निसंयोगानुच्छिद्यमानानित्यद्रवत्वाधिकरणं यथा
घटः । अतैजसत्वव्याप्यात्यन्ताग्निसंयोगानुच्छिद्यमा-
नानित्यद्रवत्वाभावाभाववच्चैतत् तस्मात्तैजसमिति त-
त्सिद्धेः । सुवर्णं पार्थिवं गुरुत्वाधिकरणत्वात्
पीतिमाधिकरणत्वात् नैमित्तिकद्रवत्वाधिकरणत्वात् ।
यद्वा सुवर्णं न तैजसमीप्ष्यानधिकरणत्वात् पीत-
त्वात् अभास्वरूपवत्त्वादित्यादिना सत्प्रतिपक्षत्वमिति
चेन्न एतेषां हेतूनां स्वरूपासिद्धत्वेन हीनबलत्वात् ।
नैमित्तिकद्रवत्ववत्त्वा न सिद्धेदिति चेन्न पृथिवीवृत्तिद्रव-
त्वविलक्षणद्रवत्ववत्त्वेन तैजसत्वस्यैव सिद्धेः । अन्यथा
जलं पृथिवी रूपवत्त्वात् स्पर्शवत्त्वादित्याद्यपि स्यात् ।

अथ वायुः । समवेतद्रव्यसमेवतत्त्वे सति रूपवदस-
 मवेतजातिमत्त्वं वायुत्वम् । रूपासमानाधिकरणस्पर्शस-
 मानाधिकरणजात्यधिकरणत्वं वा स्पर्शसमानाधिकरणा-
 तीन्द्रियद्रव्यत्वसाक्षादव्याप्यजातिमत्त्वम् अवयविवृत्ति-
 रूपवदवृत्तिजातिमत्त्वं वा रूपासमानाधिकरणज्ञानासमा-
 नाधिकरणविशेषगुणसमानाधिकरणजातिमत्त्वं वा रूपाधि-
 करणानधिकरणस्पर्शानधिकरणानधिकरणजात्यधिकरण-
 त्वं द्रवत्वासमानाधिकरणस्पर्शसमानाधिकरणद्रव्यत्वसा-
 क्षादव्याप्यजातिमत्त्वं वा (१) अपाकजानुष्णाशीतस्पर्शस-
 मानाधिकरणापाकजानुष्णाशीतस्पर्शसमानाधिकरणगुणा-
 समानाधिकरणजात्यधिकरणत्वं वा रूपात्यन्ताभावसमा-
 नाधिकरणविशेषगुणवन्मूर्त्तमात्रवृत्तिजात्यधिकरणत्वं वा
 रूपवदवृत्तिद्रव्यारम्भकसंयोगसमानाधिकरणजातिमत्त्वं
 वेत्याद्युक्तम् । स्पर्शवन्नीरूपं द्रव्यमेव नास्ति प्रमाणाभावा-
 दिति चेन्न स्पर्शेन तदनुमानात् । स्पर्शः पार्थिव एवायं किञ्च-
 स्थानं स्यात् रूपासहचरत्वात् । अनुद्भूतं तत्र रूपं
 स्यादिति चेन्न उद्भूतस्पर्शवत्पृथिव्या उद्भूतरूपवत्त्वनि-
 यमात् । नियम एवायं नेष्यत इति चेन्न निरूपधिसहचा-
 रेण तत्सिद्धेः । उद्भूतरूपा धूमादिलक्षणा पृथि-

वी यथा स्पर्शोद्भवं व्यभिचरत्येवमुद्भूतस्पर्शा रूपोद्भवं व्यभिचरेदिति चेन्न धूमेऽपि चक्षुर्गोलंकावच्छेदेन स्पर्शग्रहात् । तर्हि विततचम्पकादिभागे गन्धोद्भवोऽपि रूपोद्भवं न व्यभिचरेत् विततावयवजलशैत्योद्भवोऽपि रूपोद्भवं न व्यभिचरेदिति चेन्न गन्धशैत्ययोः पार्थिवाप्यत्वनिश्चयात् तत्र रूपानुद्भवकल्पनैचित्यात् । एवं मेघादिसंयोगादाकाशे उत्पद्यमानः शब्दः स्पर्शवता द्रव्यान्तरेण मेघादिसंयोगाद्भिन्नमित्तकारणाद्देरीदण्डसंयोगादिवोत्पद्यते तत्र स्पर्शवतोऽन्यस्य द्रव्यस्याभावाद्वायुरेव कल्पनीयः । एवं मेघादिधृतिरपि आकाशे स्पर्शवत्संयोगं विनानुपपद्यमाना स्पर्शवतोर्वायोः संयोगं कल्पयति अन्यस्याभावात् नौकाधृतिरिव जलसंयोगम् । एवं तृणादी कम्पः स्पर्शवद्द्रव्याभिघातजन्य इति ततोऽपि वायुसिद्धिः । तदुक्तं वायुः स्पर्शशब्दधृतिकम्पलिङ्ग इति ।

कार्यं चास्य चतुर्विधम् । शरीरेन्द्रियविषयप्राणलक्षणम् । शरीरं वायुलोके प्रसिद्धम् । पार्थिवभागोपष्टम्भाद्योपभोगसमर्थम् । इन्द्रियं त्वगधिष्ठानं शरीरस्य सहजावरणं त्वक् वायुपादानमिन्द्रियं त्वगिन्द्रियं त्वगधिष्ठानमिन्द्रियं शरीरस्य सहजावरणमित्यर्थः । तच्च स्पर्शग्राहकं तदुपष्टम्भेन द्रव्यादेर्ग्राहकम् । वायवीयत्वे तस्य किं प्रमा-

(१) त्वगिन्द्रियं वायवीयं गन्धादिषु मध्ये स्पर्शमात्रग्रा-
हकत्वात् । अङ्गसङ्गिसलिलशैत्याभिव्यञ्जकव्यजन-
भातत्वात् । विषयस्तूपलभ्यमानस्पर्शाश्रयो वायुः । त-
स्य चानेकत्वं प्रतिघात्याद्यायोः प्रतिघातकस्यान्यत्वात् ।
प्रतिघातश्च तृणादेरूर्ध्वगमनानुमेयः तिर्यग्गतिशीलादूर्ध्व-
गतिशीलं द्रव्यान्तरमेव किं न स्यादिति चेत् न तिर्यग्ग-
तिशीलस्यापि जलस्य प्रतिघातादूर्ध्वगतिदर्शनात् । प्रा-
णश्च शरीरान्तश्चारी वायुः । स एक एव तत्तत्क्रिया-
कारित्वात् पञ्चसंज्ञां लभते । शरीराः पञ्चवायव इत्यपि
क्रियापञ्चकनिवन्धन एव प्रवादः ।

ननु वायुः प्रत्यक्ष एव किञ्च स्यात् । त्वगिन्द्रि-
यव्यापारानन्तरं वायुर्वातीति प्रतीतेः । तथा च प्रयोगः
वायुः प्रत्यक्षः प्रत्यक्षस्पर्शाश्रयत्वात् यदेवं तदेवं यथा
घट इति चेत् न उद्भूतरूपवत्त्वस्योपाधित्वात् ।
आत्मनि साध्याव्यार्पकमिदमिति चेन्न साधनावच्छि-
न्नसाध्यव्यापकत्वात् । तदुक्तम् ।

वाद्युक्तनियमच्युतोपि कथकैरुपाधिरुद्भाव्यः ।

पर्यवसितं नियमयन् दूषकतावीजसाम्राज्यात् ॥

चाक्षुषप्रत्यक्षतायामेव तत्तन्त्रं न तु स्पर्शन-

प्रत्यक्षतायामपीति चेन्न सामान्ये बाधकामात्रात् ।
किञ्च वायोः प्रत्यक्षत्वे तद्वनसंख्यापरिमाणादिग्रहण-
प्रसङ्गः । ननु यज्जातीयं प्रत्यक्षं तज्जातीयस्य संख्यादिकं
प्रत्यक्षमिति व्याप्तिश्चेदभिमतता तदा फूत्कारे संख्यादि-
ग्रहोस्त्योव । अथ या व्यक्तिः प्रत्यक्षा तदीयं संख्यादिकं
गृह्यत एवेति नियमस्तदा पृष्ठलग्नवस्त्रादी व्यभिचार
इति चेन्न फूत्कारादापि संख्याप्रतीतेरानुमानिकत्वात्
पृष्ठलग्नवस्त्रादेरपि करपरामर्शेण संख्यापरिमाणादेर्ग्र-
हणात् । द्वितीयनियमे ऽपि न व्यभिचारः
चक्षुषा वस्त्रसंख्यादिग्रहणात् । न हेतादृशो नियमो
यत् प्रत्यक्षं तत्संख्यादिविषयकमेव किं तर्हि या व्यक्तिः
प्रत्यक्षा तदीयसंख्यादिकं गृह्यत एवेति । वायौ च तथा
नास्तीति वायुरप्रत्यक्ष एवेति । उद्भूतरूपवत्त्वं उद्-
भूतस्पर्शवत्त्वं च मिलितं तन्त्रमिति तात्पर्याचार्याः ।
तन्मते चान्द्रं तेजो नयनगतापि चन्द्रं पञ्चरागादिप्रभा-
दिकं च किमपि न प्रत्यक्षम् । तथा चोद्भूतरूपवत्त्वरूपो-
द्भूतस्पर्शवत्त्वसहकृतस्य वा तस्य प्रयोजकत्वे वायुरप्र-
त्यक्ष एवेति । वायुत्वजातिरनित्यापाकजानुष्णाशीतस्पर्शम-
मवापिकारणतावच्छेदकतया साध्या परमाणी तु पूर्वम्
साधनीयेति दिक् । अत्र च स्पर्शसंख्यापरिमाणपृथक्त्व-

संयोगविभागपरत्वापरत्वसंस्कारा नवगुणाः । द्वित्वद्वि-
पृथक्त्वपरत्वापरत्वानामिहानुमानिक्यापेक्षाबुद्ध्योत्पत्तिः ॥

अथाकाशम् । अब्दः क्वचिदाश्रितो गुणत्वादिति
सामान्यतो दृष्टेन पृथिव्याद्याश्रितत्वबाधसहकारिणाष्टद्र-
व्यातिरिक्तद्रव्याश्रितत्वपर्यवसायिना सिद्धस्य नवमद्रव्य-
स्याकाशमिति संज्ञा । सामान्यतो दृष्टावतारानन्तरं
वाधावतारदशायां तु शब्दोऽष्टद्रव्यातिरिक्तद्रव्याश्रितः
अष्टद्रव्यानाश्रितत्वे सति द्रव्याश्रितत्वात् यदष्टद्र-
व्यातिरिक्तद्रव्याश्रितं न भवति तदष्टद्रव्याना-
श्रितत्वे सति द्रव्याश्रितं न भवति यथा रूपमिति
व्यतिरेकिणा वा तत्सिद्धिः । लक्षणं तु शब्दसमवा-
यित्वं ज्ञानानाधिकरणविशेषगुणाधिकरणविभुत्वं वा
एवमिच्छायत्नयोरपि पूरणादूह्यम् सुखादिपूरणे त्वी-
श्वरात्मन्यतिव्याप्तिः । नित्यविशेषगुणवद्वृत्तिद्रव्यत्व-
व्याप्यजातिशून्यत्वे सति विशेषगुणवत्त्वं वा निःस्पर्श-
भूतत्वं वा । तच्चातीन्द्रियं नीरूपं बाह्यद्रव्यत्वात् स-
कलमूर्त्तसंयोगिपरममहत्त्वाश्रयत्वात् । न चापरिमितमे-
वाकाशम् द्रव्यत्वव्याकोपात् द्रव्यत्वव्याप्यजातिशून्यं
चैकत्वात् । तदुक्तम् ।

व्यक्तेरभेदस्तुल्यत्वं सङ्करोथानवस्थितिः ।

रूपहानिरसम्बन्धो जातिबाधकसंग्रहः ॥ इति ।
 तर्हि किमाकाशपदप्रवृत्तिनिमित्तं न किञ्चित् किं तु
 शब्दाश्रयत्वं तटस्थलक्षणम् एवं सत्याकाशपदान्ति-
 र्विकल्पकमेव स्यादिति चेत् न इष्टापत्तेरिति केचित् ।
 स्मृत्युपनीतस्यापि शक्तिग्रहप्रकारत्वादशक्यमपि तत्र
 शब्दाश्रयत्वमेव नियमतो भासत इति केचित् । शब्दा-
 श्रयत्वमपि शक्यमेवेत्यपरे । अत एवाकाशं कालो दि-
 गिति पारिभाषिक्यः तिस्रः संज्ञा इति भाष्यम् । संज्ञा
 हि पञ्चविधा भवति शृङ्गग्राहिकया यथासौ देवदत्त
 इति । पारिभाषिकी यथाकाशमिति इयमेव तटस्थलक्षणे-
 त्युच्यते शब्दाश्रयत्वस्योपलक्षणस्य तटस्थत्वात् । का-
 चिदन्तर्भूतोपलक्षणा यथा पाचक इत्यादि । अत्र ह्युप-
 लक्षणं पाकक्रिया सापि पाचकपदजन्यशुद्धावन्तर्भवति ।
 काचित् सन्निमित्ता या गवादिसंज्ञा अत्र हि गोत्वादिकं
 प्रवृत्तिनिमित्तम् । काचित्तु निमित्तसङ्कोचनियमेन (१)
 यथा स्वर्गादिसंज्ञा अत्र हि सुखत्वमेव प्रवृत्तिनिमित्तं
 तच्च दुःखासम्भिन्नत्वादिना निमित्तेन सङ्कोच्यते । ननु
 देवदत्तादिसंज्ञा कथं शृङ्गग्राहिकया यावता देवदत्तत्वा-
 दिजातेः प्रवृत्तिनिमित्तरय सत्त्वादिति चेत् सत्यम्

अचेतने स्तम्भकुम्भादौ देवदत्तसंज्ञायास्ताद्रूप्येणाभिमत-
त्वात् । यद्वा समानकालीनानेकावृत्तिः शरीरवृत्तिजा-
तिर्देवदत्तत्वं तथा बहूनामवच्छेदमजानानं प्रति देवदत्तो-
यमिति संज्ञा शृङ्गग्राहिकैव तावत् तदेवाकाशं कर्णशकु-
ल्यवच्छिन्नं श्रोत्रम् । ननु वीणावेणुमृदङ्गानामेव श्रोत्र-
त्वं तावता वीणायां शब्दो वेणौ शब्द इति प्रतिपत्तिः ।
ननु वीणायामुत्पन्नेन शब्देन भवदभिमतस्य श्रोत्रस्य
सम्बन्धोऽस्तीति चेत् न वीणादीनां प्रत्येकमेकैकस्य
पुरुषस्य श्रोत्रत्वकल्पनायां कल्पनागौरवात् शब्देन
कर्णशकुल्यवच्छिन्नेन नभसा समवाय एव सम्बन्धः ।
तर्हि दवीयानपि शब्द उपलभ्येतेति चेन्न कर्णश-
कुल्यवच्छेदेन तत्समवायस्य विवक्षितत्वात् । तर्हि
वीणावच्छिन्ने नभसि समुत्पन्नेन शब्देन तदवच्छेदेन
कथं समवाय इति चेत् न वीणादिदण्डसंयोगनिमित्त-
केन भेर्याकाशसंयोगात्समवायिकारणकेनाद्येन शब्देन
दशसु दिक्षु दश शब्दा आरभ्यन्ते तैरपि प्रत्येकं तावन्त
एव तावद्यावच्छ्रोत्रप्रतीतिरिति । अत एव चतुर्दिक्षु सर्वेषां
शब्दोपलब्धिः (१) अथ कुड्यादिदेशेन निमित्तवायोः
प्रतिघातादग्रे वायोः संसरणाभावादन्त्यः शब्दः शब्दा-

न्तरं नारभते अतो महति दूरे नोपलम्भः ।

नन्वेकः शब्दो बहुभिश्चेन्न श्रूयते तदा य एव वीणाशब्दः त्वया श्रुतः स एव मयापीति कथं प्रत्यभिज्ञेति चेत् न तज्जातीयत्वेन प्रत्यभिज्ञानोपपत्तेः । य एव शालिस्त्वया भुक्तः स एव मयापीतिवत् । यद्वा वीचीतरङ्गन्यायेनैकैकेन शब्देन एक एव हि शब्दो जन्यते तथा च व्यक्त्यभेदकृतैव प्रत्यभिज्ञा ।

नन्वाकाशस्य नित्यत्वाद्भिभुत्वाच्च व्यतिरेकाभावात् सकलकार्यपूर्ववर्तितया सर्वं प्रति कारणता स्यात् न स्यात् अन्यथासिद्धत्वात् शब्दं प्रति पूर्ववर्तित्वे ज्ञात एव कार्यान्तरं प्रति पूर्ववर्तित्वग्रहात् । तर्हि स्वनिष्ठसंयोगादिकं प्रत्यपि न कारणता अन्यथासिद्धत्वादिति चेत् नैवं स्वनिष्ठसंयोगादिकं प्रति नाकाशत्वेनास्य कारणता किन्तु द्रव्यत्वेनेति गृहाण । ननु शब्दं प्रत्यपि कथमस्य कारणता स्यात् व्यतिरेकासम्भवादिति चेत् न शब्दं प्रति तत्कारणताया धर्मिग्राहकमान(१)सिद्धत्वात् । तदुक्तम् । व्यापकस्यापि नित्यस्य धर्मिधीरन्यथा नहीति । यद्वा आकाशे शब्दः आकाशादन्यत्त न शब्द इत्यन्योन्याभावरूप(२)व्यति-

रेकमादाय कारणताग्रहात् । शब्दस्य नित्यत्वात् तं
प्रति कथमाकाशं कारणमिति चेत् न एतस्य तत्राभि-
मानस्याग्रे निरस्तत्वादिति (१) ॥

अथ कालः । स च परापरव्यतिकरयौगप-
द्यायौगपद्यचिरक्षिप्रप्रत्ययलिङ्गः संयोगविषयापेक्षाबुद्धि-
जन्यपरत्वासमवायिकारणसंयोगाधिकरणविभुत्वं काल-
त्वम् । संयोगविषयापेक्षाबुद्धिजन्यपरत्वासमवायिकारण-
संयोगाश्रयत्वे सति परममहत्त्वाश्रयत्वं वा । संयोग-
विषयापेक्षाबुद्धिजन्यपरत्वासमवायिकारणसंयोगाश्रयत्वे
सति विशेषगुणासमानाधिकरणमहत्त्वाधिकरणत्वं वा
संयोगानुपनायकत्वे सति विशेषगुणासमानाधिकरणमह-
त्त्वाश्रयत्वं वा संयोगविषयापेक्षाबुद्धिजन्यपरत्वासमाना-
धिकरणसंयोगानाश्रयत्वे सति विशेषगुणासमानाधिकर-
णमहत्त्वाधिकरणत्वं वा एवमपरत्वं प्रक्षेपादिदमेव लक्षणम् ।
दिगन्यत्वे सति विशेषगुणानाधिकरणविभुत्वं वा कालत्वं
यौगपद्यप्रत्ययासाधारणनिमित्तत्वमयौगपद्यप्रत्ययासाधा-
रणनिमित्तत्वं क्षिप्रप्रत्ययासाधारणनिमित्तत्वं वेत्याद्युह्यम् ।

ननु कालासिद्धौ आश्रयासिद्धानि लक्षणानीति
चेत् न परत्वापरत्वविशेषगुणादेव तत्सिद्धेः । भवति हि

युवानमवधिं कृत्वा स्थविरे परप्रत्ययः । स्थविरे
 चावधिं कृत्वा यून्यपरप्रत्ययः । स च परत्वापरत्व-
 लक्षणगुणविशेषाधानः परत्वापरत्वे च जन्यत्वे (१)
 सति कादाचित्कत्वात् अत एवासमवायिकारणसापेक्षे
 तदसमवायिकारणं च न रूपरसगन्धस्पर्शानामन्यतमत्
 पृथिव्यप्तेजोवायुमनस्सुप्रत्येकं व्यभिचारात् । न च मन-
 सि परत्वोत्पत्तौ प्रमाणाभावात् स्पर्शवन्मात्रवृत्तित्वात्
 तस्य स्पर्श एवासमवायिकारणं स्यादिति वाच्यम् स्पर्शो-
 त्कर्षाद्यननुविधानात् स्पर्शस्य विजातीयगुणासमवायि-
 कारणत्वानभ्युपगमाच्च । शब्दबुद्ध्यादीनां च प्रसङ्गवाधित-
 त्वात् गुरुत्वद्रवत्वस्नेहादीनां च वायुवृत्तिपरत्वापरत्वे
 व्यभिचारात् संयोगोऽसमवायिकारणं बोध्यव्यः (२) ।

ननु संख्यादीनामप्यसमवायिकारणत्वसंभवात् कथ-
 मयं पारिशेष इति चेत् न विभुवृत्तिषु गुणेषु संयोगस्यै-
 व स्वविजातीयसामान्यगुणासमवायिकारणात्वस्वीकारा-
 त् । विभुसंयोगोऽसमवायिकारणं परत्वापरत्वयोरत्र किं
 नियामकमिति चेत् सत्यं बहुतरतपनपरिस्पन्दान्तरित-
 जन्यत्वबुद्धत्वमल्पतरतपनपरिस्पन्दान्तरितजन्यत्वबुद्धि-

(१) चानित्यत्वे-पा० २ पु० ।

(२) वाच्यम्-पा० २ पु० ।

त्वगपेक्ष्य परत्वापरत्वयोस्तत्पत्तिर्वाच्या अन्वयव्यतिरे-
 काभ्यां तथैवावधारणात् सा च सन्निकृष्टबुद्धिर्विप्रकृष्ट-
 बुद्धिः सूर्यक्रियोपनयनद्वारा स्यात् । तथा च युवपिण्ड-
 स्थविरपिण्डयोर्मार्तण्डक्रिया मार्तण्डसंयोगिना द्रव्येण
 केनोपनेयात् तदुपनये प्रत्यासत्त्यपेक्षणात् तादृशं
 च द्रव्यं विभु पर्यवस्यति । न चाकाशमात्मा वा त-
 था स्यात् किं कालकल्पनयेति वाच्यम् आकाशस्य
 आत्मनो वा परधर्मोपनायकत्वे सर्वधर्माणां सर्वत्रो-
 पनयप्रसङ्गः । न च कालेऽप्येवं तस्य नियतपरधर्मो-
 पनायकर्तयव कल्पनात् । वस्तुतो नाकाशात्मानौ
 सूर्यक्रियोपनायकौ विशेषगुणवत्त्वात् पृथिव्यादिवत् ।
 न च तत्राव्यापकत्वमुपाधिः दिशि साध्याव्यपक-
 त्वात् । न च साधनावच्छिन्नसाध्यव्यापकता अतिप्रस-
 ङ्गकतया सूर्यगत्युपनायकत्वसिद्धौ पक्ष एव साध्या-
 व्यापकत्वात् । एवं च कार्यकार्यसमवायलक्षणया प्र-
 त्यासत्त्या युवपिण्डकालसंयोगोऽनमवाधिकारणमपर-
 त्वोत्पत्तौ स्थविरपिण्डकालसंयोगश्च परत्वोत्पत्तावपीति
 सिद्धम् । एवं यौगपद्यादिप्रत्ययोऽपि काललिङ्गं भवति
 हि युगपज्जातोऽयुगपज्जातश्चेत्यादि तत्र युगपदित्येक-
 स्मिन् काल इति एकसूर्यगत्यवच्छिन्ने काल इति या-

वत् सा तु सूर्यगतिर्घटादौ विशेषणत्वेन सम्बन्धमन्त-
रेण न भासते इति तत्र संयुक्तसंयुक्तसमवायः स-
म्बन्धो वाच्यः पिण्डसंयुक्तः कालस्तत्र संयुक्तः सूर्यस्त-
त्समवेतक्रियोपनायकत्वेनापि(१) कालसिद्धिः । न च
क्रियया समं विशेषणतासम्बन्ध एवास्तामिति वाच्यम्
विशेषणतासम्बन्धस्य सम्बन्धान्तर्गर्भत्वनियमात् ।
अभावभूतलयोर्न तथेति चेत् न भावगर्भत्वाद्यातेः ।
ज्ञानेन तथेति चेत् न तदन्यत्वेन विशेषणात् । क्रिय-
या समं साक्षात्सम्बन्ध एव घटादावस्तीति चेत् न तथा
सति घटादौ चलतीति प्रत्ययप्रसङ्गात् । तेन काल एव
सम्बन्धघटकः सम्बन्धो वा मार्तण्डक्रियया घटादौ वा-
च्यः । ननु प्रतीतः कालो विशिष्टप्रत्ययं जनयेत् वि-
शिष्टप्रत्ययेन च कालज्ञानमित्यन्योन्याश्रय इति चेत्
न स्वरूपसत्तैव कालेन सम्बन्धेन विशिष्टप्रत्ययजनना-
त् । वैशिष्टिकमते समवायस्थातीन्द्रियत्वात् नैयायिका-
नामपि मम शरीरमित्यत्तादृष्टस्याज्ञायमानस्यैव सम्बन्ध-
त्वाभ्युपगमात् । क्षणादयश्च कालोपाधयो न तु तदनु-
रोधात् कालनानात्वं तत्र कालोपाध्यव्यापकः कालोपा-
धिः क्षणः । स्वाधेयकादाचित्काभावप्रतियोग्यनाधा-

रः कालोपाधिर्वा उपाधिश्च गुणप्रागभावावच्छिन्नं द्रव्य-
म् द्रव्यगुणप्रागभावयोरनेककालवृत्तित्वे ऽपि तदु-
भयवैशिष्ट्यं क्षणव्यवहारहेतुः कार्यप्रागभावोपहिता
सामग्री वा क्षणव्यवहारहेतुः (१) उपाधीनामननु-
गमे ऽपि कालोपाध्यव्यापककालोपाधित्वेनानुगमात् ।
एवं वर्तमानत्वादयोऽपि कालोपाध्य एव । घटस्य हि
स्वप्रागभावकालावच्छिन्नः कालो भविष्यत्कालः स्वध्वं-
सावच्छिन्नस्तु भूतकालः स्वध्वंसप्रागभावावच्छिन्नो व-
र्तमानकालः स्वावच्छिन्न इति यावत् । तेन वर्तते
व्योमेत्यादि समाहितं भवतीति दिक् ॥

अथ दिक् । स्पन्दविषयकोपेक्षाबुद्धिजन्यपर-
त्वापरत्वासमवायिकारणसंयोगानाश्रयत्वे सति विशेष-
गुणासमानाधिकरणमहत्त्वाश्रयत्वं (२) दिक्त्वम् । सं-
योगविषयकोपेक्षाबुद्धिजन्यपरत्वासमवायिकारणसंयोगा-
धिकरणत्वे सति मूर्त्यनधिकरणत्वम् । एवमपरत्वप्रक्षेपा-
दूह्यम् । कालान्यत्वे सति विशेषगुणासमानाधिकरणसं-
योगाधिकरणमूर्तत्वं महत्त्वाश्रयत्वे सति विशेषगुणास-
मानाधिकरणसंयोगाधिकरणत्वे सति स्पन्दगोचरापेक्षाबु-
द्धिजन्यपरत्वासमवायिकारणसंयोगानधिकरणत्वम् । वि-

(१) क्षणोपाधिः—पा० २ पु० । (२) महत्त्वप्रत्ययत्वं—पा० २ पु० ।

शेषगुणाधिकरणानधिकरणमहत्त्वाधिकरणत्वे सति कालप्रतियोगिकान्योन्याभावाधिकरणत्वं विशेषगुणत्वावच्छिन्नप्रतियोगिकात्यन्ताभावसमानाधिकरणकालप्रतियोगिकान्योन्याभावसमानाधिकरणमहत्त्वाधिकरणत्वं वा महत्त्वसमानाधिकरणविशेषगुणत्वावच्छिन्नप्रतियोगिकात्यन्ताभावाधिकरणत्वे सति स्पन्दगोचरापेक्षाद्यद्विजन्यपरत्वासमवायिकारणसंयोगानधिकरणत्वं विशेषगुणासमानाधिकरणैकत्वाश्रयत्वे(१) सति क्रियानुपनायकं निष्क्रियद्रव्यत्वं वा(२) विशेषगुणवन्निष्ठान्योन्याभावप्रतियोगित्वे सति कालमनःसंयोगानधिकरणद्रव्यत्वं वा प्राचीव्यवहारासाधारणकारणत्वे सति साधारणकारणत्वं वा एवं दिगन्तरप्रक्षेपादूह्यम् ।

दिगसिद्धावाश्रयासिद्धान्येतानि लक्षणानीति चेत् न प्राच्यादिव्यवहारान्यथानुपपत्त्या तत्सिद्धेः तथाहि यदपेक्षया या सूर्योदयसन्निहिता(३) दिक् सा तदपेक्षया प्राची या यदपेक्षया सूर्यास्ताचलसन्निहिता सा तदपेक्षया प्रतीची सन्निधानं च संयुक्तसंयोगाल्पीयस्त्वं संयुक्तसंयोगाश्चाङ्गुल्यादिप्राचीति व्य-

(१) विशेषगुणसमानाधिकरणत्वानाश्रयत्वे-पा० १ पु० ।

(२) क्रियानुपनायकं निष्क्रिय द्रव्यत्वं वा-पा० २ पु० ।

(३) सूर्योदयाचलसन्निहिता-पा० २ पु० ।

पदिदयमाने वृक्षादौ विशेषणतया भासमानाः केन-
चिद्विभुना द्रव्येणोपनेयाः अविभुद्रव्याणां तदुपनयता-
सामर्थ्यात् । आकाशात्मानौ च न तथा अतिप्रसङ्गकत्वा-
दित्युक्तम् । कालस्तु नियमेन क्रियोपनायक(१)त्वेनैव
धर्मिग्राहकमानसिद्धस्तस्य च स्वभावान्तरकल्पने पुनरति-
प्रसङ्ग एवेति संयुक्तसंयोगोपनायकं यद् द्रव्यं सैव दिक् ॥

परत्वापरत्वे यथा दिशो लिङ्गे तथा वक्ष्येते । किं
च कालस्य सकलप्रमातृसाधारणव्यवहारविषयविशे-
षणोपनायकत्वमपि दिग्वैधर्म्यम् । वर्त्तमानादिर्हि कालः
सर्वेषां वर्त्तमानादिरेव । प्राचीति प्रतिनियतेनैव पुरुषे-
ण व्यवहित इति भवति तद्वैधर्म्यम् । प्राचीप्रतीच्यौ
निरुक्ते एव । प्राच्यभिमुखस्य पुरुषस्य वामप्रदेशावच्छिन्ना
दिगुदिची तादृशपुरुषदक्षिणप्रदेशावच्छिन्ना दिग् दक्षिणा ।
वामत्वदक्षिणत्वे च शरीरावयववृत्तिजातिविशेषौ प्रत्य-
क्षसिद्धौ । गुरुत्वासमवायिकारणकक्रियाशून्यत्वे सति
तज्जन्यसंयोगाश्रया दिग्धः अदृष्टवदात्मसंयोगजन्या-
ग्निक्रियाशून्यतज्जन्यसंयोगाश्रया दिगूर्ध्वा । अन्तराले च
दिशान्ते ते दिशावेव व्यपदेशिके यथा पूर्वदक्षिणा द-
क्षिणपश्चिमा पश्चिमोत्तरा उत्तरपूर्वेति विनिमयेनाप्येत-

ज्ञानं लाप्यं(१) तदेतौ दिक्कालौ सपूर्वोत्पत्तिमन्निमित्त-
कारणे इहेदानीं जात इति प्रतीतिबलादधिकरणस्य
कारणत्वात् । गेहे जोतो गोष्ठे जात इति प्रतीतिबला-
द्देहगोष्ठयोरपि(२) कारणत्वं स्यादिति चेत् किं न स्यात्
परं त्वनुगतरूपाभावात् तथेति ब्रूमः । संख्यापरिमाण-
पृथक्त्वसंयोगविभागाः पञ्चैव गुणा एतयोरिति दिक् ॥

अथात्मा । तत्र ज्ञानानधिकरणानधिकरणजाति-
मत्त्वमात्मत्वम् । एवं यत्नानधिकरणानधिकरणजाति-
मत्त्वम् इच्छानधिकरणानधिकरणजातिमत्त्वं शब्दस्य-
शाधिकरणानधिकरणविशेषगुणसमानाधिकरणजातिमत्त्वं
मूर्तिव्यधिकरणगुणाधिकरणानधिकरणद्रव्यत्वव्याप्यजा-
तिमत्त्वं वा प्रत्यक्षपरममहत्त्वाश्रयत्वं वा मानसैकत्वा-
श्रयत्वं वा मनोमात्रग्राह्यगुणवत्त्वं वा वहिरिन्द्रियाप्र-
त्यक्षप्रत्यक्षविशेषगुणवत्त्वं वा सुखसमानाधिकरणद्रव्यत्व-
साक्षाद्व्याप्यजातिमत्त्वं वा एवं दुःखादिप्रक्षेपादूह्यम् ।

अस्य गुणाः संख्यापरिमाणपृथक्त्वसंयोगविभागबु-
द्धिसुख(३)दुःखेच्छाद्वेषप्रयत्नधर्माधर्मसंस्काराश्चतुर्दशसं-

(१) नियमेनाप्येतन्नाम बोध्यम्—पा० २ पु० ।

(२) गेहगोष्ठादीनामपि—पा० २ पु० ।

(३) ज्ञानसुख—पा० २ पु० ।

ख्याका संस्कारश्च भावनाख्यः । तत्र ज्ञानसुख-
दुःखेच्छाद्वेषप्रयत्नाः प्रत्यक्षसिद्धाः धर्माधर्मभावना-
स्त्वतीन्द्रियाः संख्यापरिमाणे अपि प्रत्यक्षे इत्येके ।
अस्यैव कर्तृत्वं भोक्तृत्वं च कर्तृत्वं कृतिमदृत्तिजा-
तिगत्त्वं वा उपादानगोचरापरोक्षज्ञानचिकीर्षाकृतिम-
त्त्वम् वा । ज्ञानेच्छाप्रयत्नानां यौगपद्याभावे ऽपि
ज्ञानजन्येच्छाजन्यकृतिमत्त्वमित्यर्थः । कृतिमात्र-
समवधापित्वे ऽन्योद्देशेन क्षितनाराचमृतगवादिबधक-
र्तृत्वापत्तिः । न चैवमेवमेवास्त्विति वाच्यं प्रायश्चित्तवै-
षम्योपदेशानर्थक्यप्रसङ्गात् । भोक्तृत्वं च भोगस-
मवायः भोगश्च समानकालीनसमानाधिकरणसाक्षा-
त्कारविषयताव्याप्यजातिमत्साक्षात्कारः । सुखत्व-
दुःखत्वे हि समानकालीनसमानाधिकरणसाक्षात्का-
रविषयताव्याप्ये न हि सम्भवति सुखं दुःखं वा स्वो-
त्पत्त्यव्यवहितोत्तरकालीनसाक्षात्काराविषयः तयोस्तप-
न्नमात्रवेद्यत्वाभ्युपगमात् ।

सुखवत्त्वमस्यासिद्धं सुखस्वरूपत्वादिनि चेत् न
अहं सुखीत्यनुभवात् अन्यथाऽहं सुखमिति स्या-
त् । एवं तर्हि नित्यं विज्ञानगानन्दं ब्रह्मेति
श्रुतिविरोध इति चेत् न श्रुतेरानन्दवत्त्वाधिगतेः

मत्त्वर्थापाच्प्रत्ययादानन्दशब्दात्तथैव प्रतीतेः । अन्यथा नपुंसकलिङ्गत्वानुपपत्तेः । छान्दसत्वादयमदोष इति चेत् न उक्तेनैवोपपत्तेः अहं सुखीत्यादिप्रत्ययोपलम्भाच्च । विज्ञानमिति सामानाधिकरण्यश्रुतेर्ज्ञानवस्वमनुपपन्नमिति चेत् न अहमज्ञासिपमहं जानाम्यहं ज्ञास्यामीति ज्ञानक्रियाया भेदेनैवोपलम्भात् । अहं चिन्तनीतिवत् विज्ञानशब्दस्य विजानातीति कर्तृव्युत्पत्तेः । कथमसौ नित्य इति चेत् न योऽहमद्राक्षं सोऽहं स्पृशामीति योऽहमस्प्राक्षं सोऽहं पश्यामीति प्रत्यभिज्ञानबलात् । लूनपुनर्जातकदलीकाण्डादिप्रत्यभिज्ञानवद् भ्रान्तमिदमिति चेत् न तत्र विरुद्धधर्माध्यासेन भेदसिद्धौ भ्रान्तत्वकल्पनात् इह तु तथानवसायात् । प्रत्यभिज्ञानात् स्थैर्यमात्रं न तु नित्यत्वमपि सिध्यतीति चेत् सत्यम् जातमात्रस्य बालकस्य स्मितकम्परुदितैरनुमितानां हर्षभयशोकानां पूर्वजन्मानुभूतनिमित्तस्मृतिमन्तरेणानुपपत्तेः एतत्पूर्वं तत्पूर्वमित्यनादित्वसिद्धौ अनादिभावस्य चानन्तत्वात् । तथा च पारमर्ष सूत्रं “पूर्वाभ्यस्तस्मृत्यनुबन्धाजातस्य हर्षभयशोकसम्प्रतिपत्तेरिति कश्चिद्विद्वान् कश्चिन्मूर्खः कश्चिदुच्चाभिजनः कश्चिन्नीचाभिजन इत्यादिप्रतिनियता-

दृष्टाधीनव्यवस्थादर्शनाच्च नानात्मानः एकत्वे व्यवस्थानुपपत्तेः । औपाधिकीर्य व्यवस्थेति चेत् न अदृष्टादन्यस्योपाधेरदर्शनात् अदृष्टस्य च प्रत्यात्मनियतभोगसाधनत्वेन प्रत्यात्मनिषतत्वात् ।

सोऽयं द्विविधः क्षेत्रज्ञः सर्वज्ञश्चेति । द्वितीयं न मृष्यामह इति चेत् न क्षितिः सकर्तृका कार्यत्वात् यद् यत् कार्यं तत् तत् सकर्तृकं यथा घटः सकर्तृकत्वव्याप्यकार्यत्ववती चेयं तस्मात् सकर्तृका इत्यस्मदादिविलक्षणकर्तृसिद्धेः । अङ्कुरादौ सन्दिग्धानैकान्तिकमिदमिति चेत् न तत्राप्यनेनैव हेतुना गृहीतव्याप्तिकेन साध्यसिद्धेः (१) । तत्र क्षितावेव सन्दिग्धानैकान्तिकत्वमिति चेत् न तत्रापि विशिष्टहेतुमत्तया साध्यसिद्धेः । एवं सत्यन्योन्याश्रय इति चेत् न क्षित्यङ्कुरावादाय समूहालम्बनानुमितिसम्भवात् । प्रतिज्ञायामविषयीभूतमङ्कुरमादाय कथं साध्यसिद्धिरिति चेत् न सन्दिग्धसाध्यव्रत्त्यस्यैव तन्त्रत्वे प्रतिज्ञाविषयत्वस्यातन्त्रत्वात् । तथा चोक्तं नहि पक्षे पक्षसमे वा व्यभिचार इति । अस्मदादिना सिद्धसाधनमत्रेति चेत् न अस्मदादेः क्षितिं प्रत्यकर्तृकत्वात् (२) । उपादानगोचरापरो-

क्षज्ञानचिकीर्षाकृतिमत्त्वं हि तत् । अदृष्टद्वारा
 तथा स्यादिति चेत् न क्षिनिद्यणुकस्य परमाणुरुपादानं
 तद्गोचरेण साक्षात्कारेणादृष्टद्वारापि क्षितिजनकत्व-
 सम्भवात् । कर्तृमात्रसिद्धावपि कथं नित्यमव्यक्तसि-
 द्धिरिति चेत् न पक्षधर्मनावलेन तत्सिद्धेः द्वयणुकमा-
 र्भ्य भूगोलपर्यन्तं क्षित्युपादानाभिज्ञः सर्वज्ञ एव
 स्यात् । तथा च तं प्रकारमादाय कथं प्रतीतिः पर्यव-
 स्येत् व्याप्तिरमुं विशेषं न सहत इति विशेषविरोध
 इति चेत् न पक्षधर्मतावलम्ब्यं विशेषमादाय विशेष-
 विरोधश्चेत् तदा सर्वानुमानोच्छेदप्रसङ्गात् । ज्ञानमनि-
 त्यमेवेति व्याप्तेर्नित्यं ज्ञानं न सहत इति चेत् न व्याप्तेर-
 स्मदादिज्ञानविषयत्वात् । नित्यज्ञानस्योपस्थित्यनुपस्थि-
 तिद्वयविरोधात्(१) । ज्ञानत्वमनित्यवृत्तिरिति व्याप्ति-
 रिति चेत् न उक्तानुमानवलेन नित्यज्ञानसिद्धावेव व्या-
 प्तिभङ्गात् । उक्तव्याप्तिवलात् तदेव न मिध्यतीति चेत्
 न उक्तव्याप्तेः प्रकृतानुमाने दोषत्वानुपपत्तेः । अस्तु
 तर्हि त्वदुक्तानुमाने बाध इति चेत् न परमात्मनो-
 ऽयोग्यत्वेन प्रत्यक्षबाधानुपपत्तेः । व्यापकानुपलब्धि-
 बाधस्तु शङ्कापथमत्रतरेदपि यदि शरीरित्वं कर्तृत्वव्या-

यकं स्यात् न त्वेवं । यः कर्ता स शरीर्येवेति व्याप्ति-
रस्तीति चेत् न शरीरनिष्पाद्यकार्यं कर्तृत्वोपाधिवि-
श्रान्तत्वाद्व्याप्तेः । एवं सति शशे शृङ्गं सेत्स्यतीति
चेत् किञ्च सिद्धयेद् यदि योग्यस्थानाभिष्यङ्गत्वनियमः
शृङ्गे न स्यात् । अयोग्यमेव हि तत्र तत् स्यादिति
चेत् न कर्तृत्वे कार्यत्ववच्छशशृङ्गसाधकस्य हेतोरनुप-
लम्भात् । पशुत्वादिकमेवास्तीति चेत् न स्वशिरःशृ-
ङ्गसिद्धिसाधारणस्य हेतोरिज्ञासितत्वात् तत्र चोक्त-
हेतोरभावात् । तत्र प्राणित्वादिकमेव हेतुरिति चेत् तर्हि
बाधकमपश्यतस्तत्र किं न स्यादिति । अस्तु तर्हि
व्याप्यत्वासिद्धिरिति चेत् न सहचारदर्शनव्यभिचारा-
दर्शनाभ्यां घटादावेव व्याप्तिसिद्धेः । तत्र शरीरजन्य-
त्वमुपाधिरिति चेत् न साधनसाध्यनिर्विशेषितत्वादुपा-
धेः (१) आकाशादौ जन्यत्वमात्रव्यावृत्त्यैव कर्तृत्वव्या-
वृत्तेर्दृष्टत्वात् शरीरविशेषणस्य व्यर्थत्वात् । अत एव
क्षित्यादिकं न सकर्तृकं शरीराजन्यत्वादिति सत्प्रातिप-
क्षोऽपि निरस्तः । अन्यथा नीलधूमवत्त्वादीनामपि हेतुत्वं
स्यात् । तत्र को दोष इति चेत् व्याप्यत्वासिद्धि-
रिति शृङ्गाण । अथ विशिष्टेऽपि व्यभिचाराभावा-

द्व्याप्तिरेवेति चेत् न व्याप्तिसत्त्वेऽपि विशिष्टधूमत्वस्य
गौरवेण व्याप्यतानवच्छेदकत्वात्(१) । अजन्यत्वमात्रं
यद्युपादीयेत तदा स्वरूपासिद्धिरिति । विशिष्टमुपादीयत
इति चेत्(२) न व्यभिचारवारणार्थमेव विशेषणोपा-
दानानौचित्यात् ॥

अथ मनः । स्पर्शाद्यन्ताभाववत्त्वे सति मूर्त-
त्वं मनस्त्वं विशेषगुणासमानाधिकरणद्रव्यवृत्तिजा-
तिमत्त्वं वा आरम्भकसंयोगानधिकरणाणुत्वं वा मह-
त्त्वसमानाधिकरणद्रव्यत्वव्याप्यविभुत्वोपाध्यनधिकरणद्र-
व्यत्वं वा विशेषगुणासमानाधिकरणपरत्वाश्रयत्वं वा
ज्ञानासमवायिकारणसंयोगाधारमूर्तत्वं वा विशेषगुणास-
मानाधिकरणसंस्कारवत्त्वं वा । एवमपरत्वप्रक्षेपादूह्यम् ।
विशेषगुणवद्वृत्तिसंस्कारवद्वृत्तिजातिमत्त्वं वा । संस्का-
रस्थाने परत्वापरत्वे दातव्ये । स्पर्शवद्वृत्तिद्रव्यत्वव्या-
प्यातीन्द्रियजातिमत्त्वं वा ज्ञानासमवायिकारणसंयोगा-
धारमूर्तत्वं वा विशेषगुणानधिकरणेन्द्रियत्वं वा(३) ।
तदेतत्संख्यापरिमाणपृथक्त्वसंयोगविभागपरत्वापरत्वसं

(१) व्यापकत्वेनानवच्छेदकत्वात्—पा० २ पु० ।

(२) विशिष्टमात्रमुपात्तमिति चेत्—पा० २ पु० ।

(३) विशेषगुणासमानाधिकरणेन्द्रियत्व वेत्याद्यूह्यम्—पा० २ पु० ।

स्कारवत् आत्मविशेषगुणासमवायिकारणसंयोगवत् ।
ननु ज्ञानमेव ज्ञानासमवायिकारणं किन्न स्यात्
सुखादि वा सुखादिज्ञानासमवायिकारणमस्तु का-
र्थैकार्थसमवायिप्रत्यासत्तेस्तुल्यत्वादिति चेत् न आत्म-
विशेषगुणान् प्रति तत्तद्विजातीयानेकासमवायिकार-
णकल्पनायां गौरवात् न सुखादीनामसमवायिकारणत्वं
किं च तदा जागराद्यज्ञानं कथं स्यात् चिरनष्ट-
स्यासमवायिकारणत्वाभावात्(१) । एवं सुखादावपि
द्रष्टव्यम् ।

तदेतदबुभुत्साप्रणिधानाम्यामदृष्टेन वा सं-
चार्यते । मनोबहनाड्याः प्रत्यक्षतया बुभुत्साजनितेन
प्रयत्नेन तत्र क्रियोत्पाद्यते । क्रियया च नाड्यां वेगो
वेगे च सति स्पर्शबद्देगवन्नाडीसंयोगादभिहतं नुन्नं
वा मनोऽभिमतविषयग्राहिणा इन्द्रियेण सम्बध्यते ।
न च मनोबहनाडीगोचरप्रयत्नानुपपत्तिः जलपानादौ
तत्तन्नाडीगोचरप्रयत्नाभ्युपगमात् । रोमन्थेन मृगादीना-
मशितपीतस्यैकनाडीत आकृष्य नाड्यन्तरानुप्रवेश-

(१) गौरवात् किं च ज्ञानं प्रति ज्ञानस्य चेदसमवायिप्रत्या-
सत्तेस्तुल्यत्वादिति चेत् न आत्मविशेषगुणान् प्रति तत्तद्विकारण-
त्वाभावात्—पा० २ पु० ।

दशनात् । तदेतन्नाडीप्रत्यक्षत्वान्तरेण कथमुपपद्यताम्
 अदृष्टसहकृतेन त्वग्निन्द्रियेणैव प्रत्यक्षत्वसंभवात् । त-
 देतत् सर्वज्ञानजनकम् । अनुमित्यादीनामपि मानस-
 त्वप्रसङ्ग इति चेत् न नेदमभिन्नं जातिसाङ्कर्यमेवं सति
 स्यादिति चेत् न मानसत्वजातेरनुमित्यादिव्यापकत्वात् ।
 ज्ञानत्वेन सहान्यूनानतिरिक्तव्यक्तिकता स्यादिति चेत्
 न ईश्वरज्ञाने मानसत्वासत्त्वात् । यद्वा मनसः कार-
 णत्वमिन्द्रियत्वेन मनस्त्वेन च एव मनस्त्वेन कारणता-
 यां न मानसत्वं किं त्विन्द्रियत्वेन मनसो जनकता
 यत्र सुखादिसाक्षात्कारे तत्रैव मानसत्वमिति । ननु
 मनसोऽणुत्वे सर्वमिदं स्यात् तदेव च नास्ति
 तथाहि मनो विभु विशेषगुणशून्यद्रव्यत्वात् कालव-
 त् निःस्पर्शद्रव्यत्वात्, तद्वदेव द्रव्यानारम्भकानन्त्याव-
 यविद्रव्यत्वात्, तद्वदेव नित्यत्वे सतीन्द्रियत्वादाका-
 शवत्, ज्ञानासमवायिकारणसंयोगाधारत्वात् आत्म-
 वत्, विभुविशेषगुणसाक्षात्कारकारणत्वात् श्रोत्रवदिति
 चेत् न सर्वेषामनुकूलतर्कशून्यत्वात् प्रतिकूलतर्क-
 प्रतिहतत्वात् सत्प्रतिपक्षितत्वात् धर्मिग्राहकमानवाधित-
 त्वाच्च । न हि विशेषगुणशून्यतायां(१) मूर्तत्वेन विरोधो

विरोधे मानाभावात् । एवं निःस्पर्शद्रव्यत्वादीना-
मपि द्रष्टव्यम् । व्यासङ्गानुपपत्तिश्चाप्रतिकूलतर्कः (१) ।
वैभवे सति सकलेन्द्रियसम्बन्धे सति व्यासङ्गो न स्यात्
स चानुभवसिद्धः यदा त्वयाहं बाधितस्तदा नृत्यदर्शन-
व्यासक्तोऽहमासमित्यनुभवात् । बुभुत्साविरहात्तदुपपत्ति-
रिति चेत् न सत्यामपि बुभुत्सामां तदनुभवात् ।
नृत्यदर्शनव्यासक्तोऽहं बुभुत्सितमपि त्वयोन्यमानं ना-
कल्पयामीत्यनुभवात् किञ्च प्रणिधानं मनोवैभवे ऽनुप-
पन्नम् तच्चाभिमतार्थग्राहिणा (२) वहिरिन्द्रियेण मनः-
स्थिरीकरणानुकूलः प्रयत्नः सर्वेन्द्रियसम्बन्धे ज्ञान-
यौगपद्यं च स्यात् । भवत्येव दीर्घशक्कुलीभक्षणस्थल इति
चेत् न तत्रापि क्रमानुमानात् । तत्र यौगपद्ये किं बाध-
कमिति चेत् व्यासङ्गानुपपत्तिरेव । एवं ज्ञानकरण-
मेकदा एकत्रैकमेव ज्ञानं जनयतीति करणधर्मसाम-
र्थ्यान्न यौगपद्यमिति चेत् तर्हि सर्वेषामिन्द्रियाणां वि-
षयसम्बन्धे ज्ञानमेकमेव किन्न स्यात् । परस्परप्रतिबन्धा-
न्न भवतीति चेत् न सम्भूय जनने प्रतिबन्धकत्वानुपप-
त्तेः । तत्र चाक्षुषत्वादिजातिविरोधः स्यादिति चेत्

(१) अनुकूलतर्क - पा० २ पु० ।

(२) तच्चानुमतानुग्राहिणा - पा० २ पु० ।

न ज्ञानसामग्र्याः कार्यविरोधानाकलनात् । किञ्च च-
 न्दनादिसुखं प्रादेशिकं नोपलभ्येत , सकलशरीरावच्छेदे-
 न तदसमवायिकारणस्यात्ममनःसंयोगस्याविद्यमानत्वा-
 त् । निमित्तचन्दनादिप्रादेशिकत्वाधानं सुखादिप्रा-
 देशिकत्वं निमित्तवाह्यप्रादेशिकत्वात् शब्दप्रादेशिक-
 त्ववत् । अत एव निदाघे सरसि मग्नस्य संकलशरी-
 रावच्छेदेनैव 'सुखमिति चेत् न विभुकार्यमसमवायिका-
 रणावच्छेदेनोत्पद्यत एवेति नियमात् तदवाच्छिन्नदेश-
 परिहारः कदापि न स्यादित्युक्तत्वात् । न चैवमस्मा-
 कमप्यनुद्देश्यत्वं स्यादिति वाच्यम् अधिकदेशत्वेप्यु-
 क्तनियमनिर्वाहात् । किञ्च सुखादिकं मूर्तसंयो-
 गासमवायिकारणकगुणवृत्तिगुणत्वावान्तरजातियोगिनि-
 त्यवृत्त्यनित्यविशेषगुणत्वात् शब्दवत् पाकजवच्चे-
 ति सत्प्रतिपक्षोऽपि । अत्र च नित्यवृत्तिविशेषणादवय-
 विस्नेहे ऽनित्यविशेषणात् परमाणुस्नेहे विशेषपदात् पर-
 माणुद्वित्वादी न व्यभिचारः । जातिगर्भत्वाच्च साध्यस्य
 न शब्दजशब्दे व्यभिचारः । किञ्च मनो मूर्त विभुसं-
 योगाधिकरणत्वात् विभुविभागाश्रयत्वात् । न चाज-
 संयोगेनाश्रयासिद्धः तथा चाजविभागस्यापत्ता-
 वुमयोच्छेदात् । विरुद्धधर्मिग्राहकमानवाधिता अपि

वैभवसाधकहेतवः । तथाहि व्यापकमनवच्छिन्नमेव
यदि मनस्तदातिप्रसङ्गः स्यादित्याकाशे कर्णशङ्कुली-
वदवश्यमवच्छेदकं वाच्यं तच्च न शरीरं तदवयवमात्रं
वा नानावयवाद्यवच्छेदेनाव्याप्यवृत्तिसुखाद्यनुपलब्धेः ।
तत्र सूक्ष्ममतीन्द्रियमुपाधित्वेन कल्पनीयं तथा च तदेव
मन इति मनसोऽणुत्वसिद्धेः । किञ्च नृत्यदर्शनासक्तस्य
देवदत्तस्य स्वस्वविषयसम्बद्धानीन्द्रियाणि घ्राणरसनत्व-
क्श्रोत्राणि स्वाविषयसाक्षात्कारजनकसंयोगशून्यानि
तदानीं स्वाविषयसाक्षात्कारजनकत्वात् अन्धकारस्थघ-
टवदित्यणुत्वसिद्धेः परिशेषादिह मनःसंयोगाभाव एव
वाच्यः । स च मनसोऽणुत्वमन्तरेणानुपपन्नमिति दिक् ॥

नन्वस्ति तमोऽपि द्रव्यं क्रियावत्त्वात् रूपवत्त्वात्
परत्वापरत्वाश्रयत्वाच्च । न च क्रियावत्त्वमसिद्धं चलति-
च्छायेति प्रत्ययात् नीलं तमं इति प्रत्ययाच्च रूपवत्त्वमपि
सिद्धम् इदं तमः परमिदं तमोऽपरमिति प्रतीतिश्च परत्वा-
परत्वे अपि तदुक्तम् ।

तमः खलु चलं नीलं परापरविभागवत् ।

प्रसिद्धद्रव्यवैधर्म्यान्निवन्धो भेत्तुमर्हति ॥

इति चेत् मैत्रं रूपवत्त्वे क्रियावत्त्वे च बाह्यालोकनिरपेक्ष-
क्षुर्वैधत्वानुपपत्तेः । किञ्च रूपवत्त्वे स्पर्शवत्त्वमपि स्यात् ।

अस्त्येवासावनुद्भूत इति चेत् न रूपोद्भवे स्पर्शोद्भवधौ-
 व्पात् । पृथिव्यामपि व्याप्तिरिदं तु दशमद्रव्यमिति चेत् न
 नीलरूपवत्त्वसिद्धौ पार्थिवत्वसिद्धेः । पृथिव्यामपि नायं
 नियमो धूमे रूपोद्भवेऽपि स्पर्शानुद्भवादिति चेत् न गो-
 लकावच्छेदेन धूमस्पर्शस्यापि ग्रहात् । प्रभायां व्य-
 भिचार इति चेत् न प्रभायास्तेजस्त्वात् । इन्द्र-
 नीलप्रभायां तर्हि कथं नीलिमप्रतीतिरिति चेत् न प्र-
 भानुगनपार्थिवभागस्यैव तत्र नीलिमोपलम्भात् ।
 तदेव पार्थिवमुद्भूतरूपमनुद्भूतस्पर्शमिति चेत् न
 इन्द्रनीलमणेर्नीलिम्नोऽनुभूयमानस्य प्रभायामारोपात् ।
 सर्वदा कथं तत नीलिमधीरिति चेत् न मणेरेव तत्र
 दोषत्वेन सदा तथारोपात् । नीलरूपारोपेऽपि कथं तम-
 सि वाह्यालोकमन्तरेणेति चेत् न स्मर्यमाणनीलरूपारोपे
 तदपेक्षाया अभावात् फलवलात् तथैव कल्पनात् (१) ।
 यद्वा पीतादिव्यावृत्तिर्निवन्धन एव नीलव्यवहारः
 सपयोरिव सव्यवहारे गौडानां चलतीति धीरपि भ्रान्ता
 आवरकद्रव्ये चलति यथायथा तेजसोऽसाम्निर्ध्वं
 तथातथा तत्प्रत्ययोपपत्तेः । आवरकद्रव्यगतेरेव

(१) नीलरूपस्योपस्थितस्य वाह्यालोकं विनापि विशेषणतया
 ऽपि ग्रहणात् प्राधान्येनैव तद्गते तदपेक्षणात्—अधिकं २ पु० ।

तत्रारोपाद्वा । परत्वादिधीरप्यवच्छेदभेदमादाय । ननु
 तामसमेवेन्द्रियं तमोमात्रग्राहकमस्तु तस्य च न बाह्या-
 लोकोपेक्षेति चेत् न कल्पनागौरवात्(१) । तत्प्रकृतिभूतं
 च न तम एव तस्य निःस्पर्शत्वेनानारम्भकत्वात् । इ-
 न्द्रियारम्भकस्य शरीरारम्भकत्वनियमात् । न च तामसं
 शरीरमुपलभामहे । न चाभावत्वे ऽपि(२) तमसः कथं
 विधिमुखप्रत्ययवेद्यत्वं कथं च बाह्यालोकनिरपेक्षचक्षु-
 र्ग्राह्यत्वं कथं च प्रतियोगिस्मरणमन्नरेण तदुपलम्भ
 इति चेत् नञ्पदसमभिव्याहाराभावाद्विधिमुखप्रत्यय-
 वेद्यत्वाभिमानात् । अभावग्रहे प्रतियोगिसन्निधा-
 नानपेक्षणात् प्रतियोगिनश्च तेजसः कचिदनुभवात् क-
 चिच्च स्मरणात् तदुपपत्तेः कन्दरास्त्रपि तमोव्यवहारः प्र-
 तियोगिस्मरणसापेक्ष एव तच्चैतत्तेज संसर्गाभावरूपं स च
 कचित् प्रागभावः कचित् प्रध्वंसः कचिच्चात्यन्ताभावः ।
 सत्यपि प्रदीपादौ पूर्वं प्रदीपध्वंसनिबन्धनस्तमोव्यवहारः
 स्यादिति चेत् न यावत्तेजःसंसर्गाभावस्य तेजोऽसम-
 वहिततेजःसंसर्गाभावस्य वा तमस्त्वात् । एतत्कृत
 एवान्वतमसा च तमसो भेदः यावत्तेजःसंसर्गाभावस्य
 कतिपयतेजःसंसर्गाभावस्य च भेदात् ।

(१) गौरवापत्तेः—पा० २ पु० । (२) अभावापत्तिरपि—पा० ३ पु० ।

यत्तु प्राप्ताकराणां ज्ञानाभाव एव तम इति तत्तु
तदा स्याद्यदि तद्वत्त्वगुणलक्षणं किञ्चिन्नोपलभत इति
प्रत्ययः स्यात् कित्वन्धकारमुपलभ इति प्रत्ययस्तथा
च सुष्ठूक्तं भाभावस्तम इति ॥

इति महामहोपाध्यायश्रीभवनाथमिश्रात्मजमहा-
महोपाध्यायसन्मिश्रश्रीशङ्करविरचिते कणादरहस्ये द्रव्य-
पदार्थः समाप्तः ॥

अथ गुणाः । तत्र नित्यद्रव्यवृत्तिवृत्तिसत्तासाक्षाद्या-
प्यजातिर्गुणत्वं तद्वत्त्वं गुणलक्षणम् विभुवृत्तिवृत्तिस-
त्तासाक्षाद्याप्यजातिर्वा गुणत्वजातौ च प्रमाणं द्रव्यत्वं
कर्मवृत्तिसत्तासाक्षाद्याप्यजातिभिन्नं मेयत्वात् घटत्ववत्
दृष्टान्तो द्रव्यत्वभिन्नत्वेनैव सिद्धः पक्षधर्मतावलाद् गुण-
त्वसिद्धिः । न हि द्रव्यत्वमेव द्रव्यत्वभिन्नमिति संभवति ।
विपक्षे बाधकाभाव इहेति चेत् न गुणत्वासिद्धौ संयोगवि-
भागोभयसमवायिकारणत्वासमवायिकारणत्वशून्ये सा-
मान्यवति यत् कारणत्वं तदनुगतधर्मावच्छेद्यं न स्यात्
अस्ति च चतुर्विंशति(१)गुणानां स्वस्वकार्यं प्रति कारण-
त्वं द्वित्वद्विपृथक्त्वादीनामकारणत्वं यदुक्तं मूले तत्प्र-
तिनियतकार्यपेक्षया न तु स्वविषयज्ञानापेक्षयापीति तदा-
द्यापि गुणत्वसिद्धिः । यद्वा रूपं रूपत्वतद्व्याप्येतरसत्ता-
साक्षाद्याप्यजातिमत् जातिमत्त्वात् घटादिवदिति गुण-
त्वसिद्धिः । एवं रसादिकं पक्षयित्वा वाच्यम् । कर्मत्वं
वा द्रव्यावृत्तिसत्तासाक्षाद्याप्यजातिभिन्नं जातित्वात्(२)
घटत्वादिवत् । यद्वा रूपत्वं स्वात्यन्ताभावसमा-
नाधिकरणसत्ताव्याप्यजातिव्याप्यं कर्मत्वान्याकाशावृ-
त्तिजातित्वात् घटत्वादिवत् यद्वा गुणत्वमुदेयश-

सहकृतेन्द्रियग्राह्यमेव पञ्चरागत्वादिवत् । यथा
 प्रभाविशेषाश्रयो मणिः पञ्चराग इत्युपदेशसह-
 कृतेनेन्द्रियेणैव पञ्चरागत्वं गृह्यते तथा कर्मान्यत्वे
 सति सामान्यवानगुणो गुण इत्युपदेशसहकृतेनैव
 चक्षुषा गुणत्वमपि गृह्यत एव । तत्र पञ्चरागत्वादिग्र-
 हे नोपदेशापेक्षा किन्तु तत्पदवाच्यमात्रेणेति चेत् न
 प्रकृते ऽपि तथात्वाविरोधात् । कर्मान्यत्वे सतीत्यनपेक्ष-
 व्यावृत्तिरतिप्रसक्तेति चेत् सत्यम् चलतीतिप्रतीतिवलात्
 संयोगविभागोभयासमवायिकारणत्वरूपत्रैलक्षण्याच्च क-
 र्मणो गुणभिन्नत्वसिद्धौ तद्व्यावृत्तेरावश्यकत्वात् । सा
 च तदन्यत्वे सतीत्यनेनैव सुप्रतिपाद्या रूपादीना च
 गुणभिन्नत्वासिद्धेर्गुणलक्षणे रूपान्यत्वादिना विशेषणे
 भागासिद्धिप्रसङ्गात् ॥

तत्र गुणाः रूपरसगन्धस्पर्शसंख्यापरिमाणपृथक्त्व-
 संयोगविभागपरत्वापरत्वबुद्धिसुखदुःखेच्छाद्वेषप्रयत्नाः
 कण्ठोक्ताः सप्तदश चशब्दसमुचिताश्च गुरुत्वद्रवत्व-
 स्नेहसंस्कारधर्माधर्मशब्दाः(१) सप्तेति चतुर्विंशतिः ।

रूपत्वं सामान्यविशेषो गुणत्वसाक्षाद्व्याप्यस्तद्यो-
 गाद्रूपमितरेभ्यो मिथ्यते । अत्रेतरपदेन रसादीना

अथोर्विशतेर्द्रव्यकर्मसामान्यविशेषसमवायाभावानां च
 षण्णां ग्रहणादेकोनत्रिंशदभिधानं(१) व्यवहारो वा
 साध्यः प्रत्यक्षेषु रूपेषु इतरभेदः प्रत्यक्षत एव
 सिद्धः सामान्यावच्छेदेन तु साध्यत इति न साध्या-
 प्रसिद्ध्यंशतः सिद्धसाधने लक्षणस्य च व्यतिरे-
 किण इतिकर्तव्यता पृथिव्यामुक्ता । चक्षुर्मात्रग्राह्य-
 गुणत्वमुपाधिरेव रूपत्वमस्तु किं जात्येति(२) चेत् न
 रूपत्वस्यातीन्द्रियत्वापत्तेः अतीन्द्रियचक्षुर्घटितत्वात् ।
 ग्राह्यत्वं च ग्रहणविषयत्वं ग्रहणस्य चाक्षुषत्वात्
 एवमपि रूपत्वस्याचाक्षुषत्वापत्तेः । उपनीतभावे मा-
 नाभावात्(३) जात्येक्षयोपाधेर्गुरुत्वाच्च सर्वजातिवि-
 प्लवापत्तेश्च । अतीन्द्रिये च परमाणुरूपे च त्वदुक्तोपाधे-
 रसत्त्वात् ।

तदेतच्छुक्लाद्यनेकप्रकारकं पृथिव्युदकतेजोमात्र-
 वृत्ति पार्थिवपरमाणुषु तेजः(४)संयोगादुत्पद्यते विनश्य-
 ति च । सलिलतेजसोः(५) परमाणुषु नित्यम् अवयवविपु
 कारणगुणासमवायिकारणकम् कर्पादिरूपात् घटा-

(१) ग्रहणमित्यूनत्रिंशदभिधानं—पा० २ पु० ।

(२) जात्याविति—पा० २ पु० ।

(३) प्रमाणाभावात्—पा० २ पु० ।

(४) भग्नि—पा० २ पु० । (५) जलतेजसो—पा० २ पु० ।

दिरूपोत्पत्तेः तत्साजात्योपलम्भात् । कंचिचित्तं तच्च नी-
 लपीतादिविजातीयमेव । गुणविरोधात् कथं तदुत्पत्तिरिति
 चेत् न तदवयवानामपि चित्रत्वात् गुणविरोधाभावात् ।
 परमाणावपि चित्ररूपसत्त्वात् । अवयवानां कथं नीलपी-
 तादिरूपोपलम्भो न तु चित्रस्यैवेति चेत् न चित्र एव नी-
 लपीतभागस्योत्पत्त्यात् । यद्वा घटादिचाक्षुषत्वान्यथा-
 नुपत्त्या गुणविरोधमत्रधार्यापि चित्ररूपोत्पत्तिस्वीकारः ।
 शुक्लः पट इत्यादिसामानाधिकरण्याद्रूप(१)रूपिणोः
 भेदोस्त्विति चेत् न अन्धेनापि त्वचा रूपग्रहणप्रसङ्गात्
 रूपानुपलम्भवद् 'द्रव्यानुपलम्भापत्तेः(२) । अन्धेन
 रूपं गृह्यत एव रूपत्वशुक्लत्वादि परं न गृह्यत इति
 चेत् न व्यक्तियोग्यतायां रूपत्वादिग्रहे प्रतिबन्धका-
 भावात् । किं च शुक्लमानयेत्युक्तः पटमानयेत् पट-
 मानयेत्युक्तो यं कश्चिच्छुक्लमानयेत् । अवयविनि सत्येव
 रूपोत्पादविनाशदर्शनाद्विरुद्धधर्माध्यासादपि रूपरूपि-
 भेदात् । उत्पादविनाशधीः समवायगोचरेति चेत् न
 तथा सति रूपसमवायो नष्ट इति धीप्रसङ्गात् । वै-
 शेषिकदर्शने नैवमिति चेत् न रूपादौ नास्तु द्रवत्वादी

(१) सामानाधिकरण्यवलाद्रूप—पा० २ पु० ।

(२) द्रव्यानुपलम्भप्रसङ्गात्—पा० २ पु० ।

तथोपलम्भेन गुणगुणिभेदसिद्धौ अन्यत्रापि तथा, क-
ल्पनात् । अत्र सामानाधिकरण्यप्रतीतिर्बाधिकेति चेत्
न मतुब्लोपादच्प्रत्ययाद्वा सामानाधिकरण्यव्यपदेशोप-
पत्तेः शुक्लादिशब्दानां गुणगुणिवाचकतया नानार्था-
त्वाद्वा, यदाह गुणे शुक्लादयः पुंसि गुणिलिङ्गास्तु तद्वती-
ति । विषयस्थं रूपं वहिर्द्रव्याद्युपलम्भकमन्वयव्यतिरेक-
बलात्तु रूपवतां घटादीनामुपलम्भाच्चीरूपाणां महतामपि
वाय्वाकाशादीनामनुपलम्भात् गुणकर्मसामान्यानामपि
कियतां रूपोपलम्भेनैव ग्रहणम् । उपलभ्यन्ते हि कापि
द्रव्यसमवेताः संख्यापरिमाणपृथक्त्वसयोगविभागपर-
त्वापरत्वद्रवत्ववेगस्नेहाः कर्माणि च सामान्यानि कियन्ति
च(१) रूपैकार्थसमवायात् कानिचिच्च रूपैकार्थसमवे-
तसमवायात् कानिचिच्च समवायादेव एतदन्येषां पुनर-
नुपलम्भात् । स्वगतमपि रूपं चक्षुःसहकारि आलोक-
रूपं च तदुक्तं स्वकीयेनैव रूपेण आलोकचक्षुषी द्र-
व्यं प्रकाशयत इति सगुणानामिन्द्रियभावाच्चक्षूरूपं
न चक्षुःसहकारीति तन्न इन्द्रियत्वस्य द्रव्यधर्मत्वात् ।
सगुणत्वं स्वगुणसहकारित्वमात्रम् । न च रूपवदेव
द्रव्यमुत्पद्यते विनश्यतीति वाच्यम् रूपस्य कार्यत्वे स-

मवायिकारणापेक्षायां घटादिरेव तथा वाच्यः तच्च कारणत्वेन पूर्ववर्त्येव । रूपसाक्षात्कारश्चक्षुस्तैजसत्वसाधकः तथाहि चक्षुस्तैजसं रूपादिषु मध्ये रूपस्यैव व्यञ्जकत्वात् आलोकश्चत् । रूपादिष्विति प्रतिनियतेन्द्रियग्राह्याणां रूपरसगन्धस्पर्शानां ग्रहणम् । न च शुक्लत्वादिजात्यसिद्धिः शुक्लादीनामेकैकत्वान्नित्यत्वाच्चेति वाच्यं शुक्लं रूपं नष्टं रक्तमुत्पन्नमिति प्रतीतिबलात् तदनेकत्वस्यानित्यत्वस्य च सिद्धेः । न च शुक्लसमवायो नष्ट उत्पन्नश्चेति तदर्थः । एवं सति घटादीनामपि नित्यत्वप्रसङ्गः । तदुत्पादविनाशप्रतीतेः समवायविषयत्वेनान्यथासिद्धेः । साधयिष्यते च समवायस्य नित्यत्वमेकत्वं च ॥

रसनमात्रग्राह्यो गुणो रसः । मनसापि तद्ग्रहणाल्लक्षणानुपपत्तिरिति चेत् न रसनेन्द्रियजन्यसाक्षात्कारविषयवृत्तिगुणत्वव्याप्यजातिमत्त्वस्य विवक्षितत्वात् तेजोवृत्त्यवृत्तिपृथिवीजलवृत्तिवृत्तिप्रत्यक्षगुणत्वसाक्षाद्व्याप्यजातिमत्त्वं वा रसत्वं गुणत्वानधिकरणानधिकरणगुणत्वसाक्षाद्व्याप्यजातिमत्त्वं वा । सोऽयं जीवनपुष्टिवलारोग्यमरणकृशत्वदौर्बल्यकारणम् । गन्धादीनामपि रसोपग्रहेणैव जीवनादिहेतुत्वात् । आत्मविशेषगुणजनकात्ममनःसंयोगस्तादृशः शरीरसंयोगो वा जीवनम् ।

शरीरावयवापचयः पुष्टिः । आयातक्षमता बलम् ।
धानुसाम्पावस्था आरोग्यम् । दोषधातुमलानां समतेति
यावत् । ज्ञानजनकमनःसंयोगजनकस्पन्दजन्यविभाग-
जन्यज्ञानजनकमनःसंयोगध्वंसो मरणम् । कृशत्वं
शरीरावयवापचयः । दौर्बल्यमायासासहिष्णुता ।

पोढा चायम् । मधुराम्ललवणकटुतिक्तकषाय-
भेदात् । रूपवदेव विनाशकोत्पादकनित्यत्वानित्यत्वानि
रसस्यापि ॥

घ्राणमात्रग्राह्यो गुणो गन्धः । घ्राणकरणक-
साक्षात्कारविषयगुणत्वव्याप्यजातिमत्त्वं गन्धत्वम् ।
रसवदिन्द्रियजन्यसाक्षात्कारविषयनित्यावृत्तिजातिमत्त्वं
वा । स्पर्शवदिन्द्रियग्राह्यविशेषगुणवृत्तिनित्यावृत्तिजा-
तिमत्त्वं वा । प्रागभावानधिकरणकालानधिकरणय-
हिरिन्द्रियग्राह्यशब्देतरविशेषगुणवृत्तिगुणत्वव्याप्यजाति-
मत्त्वं वा ।

संचायं द्विविधः । सुरभिरसुरभिश्च । सुरभिविपरीतो
गन्धोऽसुरभिः । धर्मविपरीताधर्मवत् । तेन सुरभित्वमसुर-
भित्वं च गन्धत्वव्याप्ये जाती । अयोगान्ययोगव्यवच्छे-
दाभ्यां पृथिवीवृत्तिः । पापाणादावपि भस्मदशायां गन्धो-
पलम्भात् गन्धवदारभ्यत्येन गन्धानुमानात् 'जलादी'

चोपाधिकत्वात् । उगध्यन्वयव्यतिरेकानुविधानात् ।
 घ्राणसहकारी घृतादिगन्धसहकृतेन घ्राणेन मृगमदादि-
 गन्धग्रहणात् । अयं च परमाणुव्यनित्य एव अग्नि-
 संयोगोत्पाद्यः तद्विनाशश्च । अवयवेषु कारणगुण-
 पूर्वकः । आश्रयध्वंसजन्यध्वंसप्रतियोगी ॥

अथ स्पर्शः । रूपव्यापकविशेषगुणत्वं स्पर्शत्व-
 म् । नीरूपावयवीन्द्रियग्राह्यविशेषगुणवृत्तिस्नेहद्रवत्वावृ-
 त्तिजातिमत्त्वं वा । स्वगिन्द्रियमात्रकरणकसाक्षात्-
 कारविषयविशेषगुणवृत्तिस्नेहद्रवत्वावृत्तिजातिमत्त्वं वा ।
 सोऽयं त्रिविधः शितोष्णानुष्णाशीतभेदात् स्वगि-
 न्द्रियसहकारी व्यजनादिवातसहकृतेन स्वगिन्द्रियेण
 स्पर्शोपलम्भात् । पृथिव्युदकज्वलनपवनवृत्तिः । अ-
 योगान्ययोगव्यवच्छेदाभ्यां पार्थिवपरमाणुषु पाकजः
 सलिलादिपरमाणुषु नित्यः । अवयवेषु कारणगुण-
 पूर्वकः आश्रयनाशनाशयः ॥

एतेषु च गुणेषु प्रत्यक्षमेव प्रमाणम् । अतीन्द्रिय-
 रूपादौ च कार्यरूपादि प्रमाणमिति ॥

अथ पाकजप्रक्रिया । तत्तादौ परमाणुत्वेव पाक-
 जोत्पत्तिं पिठरे ऽपि वेति विचारः । तत्र विप्रतिपत्तिः ।
 पार्थिवो अवयविरूपरसगन्धस्पर्शो अग्निसंयोगजन्या न

वा घटोऽमिसंयोगासमवायिकारणकरूपवान्न वा अग्निसं-
योगो घटसमवेतरूपादिजनको न वा घटत्वमग्निसंयो-
गजन्यरूपसमानाधिकरणं न वा । तत्र पाकेनाग्नि-
संयोगेनावयवविष्वपि रूपादिकं जन्यत इति नैयायि-
काः । तेषामयमभिप्रायः । आपाकनिक्षिताना घ-
टादीनां पूर्वरूपादिविजातीयरूपाद्यनुभूयते । तत्र च वा-
कस्पैवान्वयव्यतिरेकौ दृश्येते न तु तेषां घटादीनामा-
परमाप्स्वन्तत्रिभागेन ह्यणुकपर्यन्तावयविनाशो स्व-
तन्त्राः परमाणवः पश्यन्ते । अनन्तरं ह्यणुकादि-
क्रमेण घटपर्यन्तावयवविषु नेष्टेषु कारणगुणप्रक्रमेण
रूपाद्युत्पत्तिः कल्याणागौरवपराहृतत्वात् । किञ्चापा-
कादुत्तारितेषु स एवायं घट इति प्रत्यभिज्ञाऽप्येवं स-
समाहिता स्यात् । सर्वास्ववस्थासु घटादीनामापाके
दर्शनमुपपन्नं भवेत् । घटाद्युपरि मूर्तान्तरवारणम-
प्येवमुपपन्नं स्यात् । संस्थानमपि प्राचीनं यत् तथोपल-
भ्यते तदप्युपपादितं स्यात् । स्याच्च तादृशरेखापरंखादि-
वैशिष्ट्यमुपपादितम् । संख्या च परिमाणं चोपपादितं
स्यात् । अन्तःस्थितानामवयवानामग्निसंयोगाभावात्
पूर्वरूपादिरक्ताद्युत्पत्ती न स्यातामिति चेत् न सञ्चि-
द्रत्वादेवावयविनां तदुपपत्तेः । अवयविसञ्चिद्रतायां

च किं प्रमाणमिति चेत् अन्तर्हितघृतनैलादिस्थन्दन-
स्रवणयोस्तत्र प्रमाणत्वात् । अनुमात्राणुप्रवेशात् स-
र्वावयवावच्छेदेन कथं पाकः स्यादिनि चेत् न अन्तः-
स्थितानां तण्डुलादीनामपि भस्मीभावदर्शनाद्बहुतेजो-
नुप्रवेशोन्नयनादिति ॥

अत्रोच्यते । प्रत्यभिज्ञादिकं तावत् सूची-
विदलितघ्नसरेणुके घटादावपि दर्शनादुभयं समाधे-
यम् । नहि तत्र द्रव्यं न नश्यति आरम्भकसं-
योगनाशस्य द्रव्यनाशकत्वात् । यच्चोक्तं बहुतेजोनु-
प्रवेशात् सर्वावयवावच्छेदेन पाक इति तत् तदा स्यात्
यदि तावत्तेजोनुप्रवेशेऽप्यवयवी न नश्येत् । तेजसो हि
भास्वरतया अतिवेगवत्तया तीव्रतया च नोदनाभिघातयो-
रन्यतरः संयोगोऽवयवविश्लेषहेतुक्रियाजनक इति
कथं नावयवी नश्येत् येनाग्निमयोगेनान्तःस्थितोप-
लादीनामपि भस्मीभावस्तेन पिठरकं न नश्येदिति
महती प्रत्याशा तथा च तेजोनुप्रवेशान्नोदनादवयवकर्म
सतोऽवयवविभागस्ततस्तदारम्भकसंयोगनाशादवयविना-
श इति स्वतन्त्राः परमाणव एव पश्यन्त इति स्थिते
द्व्यणुकविनाशमारभ्य कतिभिः क्षणैः पुन्यरन्यद् द्व्य-
णुकमुरुचः . . रूपादिमदभवतीति शिष्यवृद्धिवेशघाम

प्रक्रिया तत्र विभागजविभागो यैर्नेधने तन्मने नवक्षणा ।
 विभागजविभागाङ्गीकर्तुमतेऽपि विभागः सापेक्ष एव वि-
 भागान्तरं जनयेत् निरपेक्षस्य जनकत्वे कर्मत्वापत्तिः
 संयोगविभागयोरनपेक्षकारणं कर्मेति तल्लक्षणात् । तत्र
 यदि द्रव्यारम्भकसंयोगविनाशविशिष्टं कालमपेक्ष्य
 विभागेन विभागजननं तदा दशक्षणा । अथ द्रव्यना-
 शविशिष्टं कालमवश्यं चापेक्ष्य विभागेन विभागजननं
 तदैकादशक्षणा । तथाहि बह्विना नोदनादभिधाताद्
 वा ह्यणुकारम्भके परमाणौ कर्म तेन कर्मणा परमा-
 णोः परमाण्वन्तराद्विभागः तत्रश्चारम्भकसंयोगनाशस्ततो
 ह्यणुकनाशस्ततः केवले परमणौ श्यामादिनि-
 वृत्तिस्ततस्तत्रैव रक्ताद्युत्पत्तिः । अथ रूपादिमति
 परमाणौ द्रव्यारम्भानुगुणा क्रिया तथा चाकाशादिवि-
 भागस्ततः पूर्वसंयोगनाशस्ततो ह्यणुकारम्भकसंयोग-
 स्ततो ह्यणुकान्तात्पत्तिरथ तत्र रूपाद्युत्पत्तिरिति ह्यणु-
 कविनाशमारभ्य ह्यणुके रक्ताद्युत्पत्तिर्नवमे क्षणे परमा-
 णुरूपादिना न त्वग्निसंयोगात् अवयविनि तदनभ्युप-
 गमात् । ननु श्यामादिनिवृत्तिक्षणे रक्ताद्युत्पत्तिक्षणे वा
 परमाणौ द्रव्यारम्भानुगुणा क्रियाभ्युपगम्यताम् एतावता
 सप्तमे ऽष्टमे वा क्षणे रक्ताद्युत्पत्तिरस्त्विति चेत् न

आग्निना नुजंभिहने वा परमाणौ यत् कर्म तद्विनाश-
मन्तरेण गुणोत्पत्तिमन्तरेण च तत्र परमाणौ क्रि-
यान्तरानवकाशात् कर्मवति कर्मानुत्पत्तेः निर्गुणे द्रव्या-
रम्भानुगुणक्रियानुत्पत्तेः तथापि परमाणौ श्यामादिनि-
वृत्तिस्तमकालमेव रक्ताद्युत्पत्तिरस्तिवति चेत् न पूर्व-
रूपादिध्वंसस्यापि रूपाद्यन्तरोत्पत्तौ कारणत्वात् कारण-
स्य च पूर्ववर्तित्वात् ॥

अथ दशक्षणाप्रक्रिया । मा चेयमारम्भकसंयो-
गविनाशविशिष्ट कालमपेक्ष्य विभागेन विभागजनने
सति स्यात् । तथाहि वह्निना नोदनादभिघाताद्वा ह्यणु-
कारम्भके परमाणौ कर्म तेन परमाण्वन्तरविभाग-
स्तत आरम्भकसंयोगनाशस्ततो ह्यणुकनाशविभा-
गजविभागौ ततश्च श्यामादिनिवृत्तिपूर्वसंयोगनाशौ ततो
रक्ताद्युत्पत्त्युत्तरसयोगौ ततो वह्निनोदनजन्यपरमाणु-
कर्मणो विनाशस्ततस्तत्रैव परमाणावदृष्टवदात्मसंयोगाद्
द्रव्यारम्भानुगुणा क्रिया ततो विभागस्ततः पूर्वसंयोग-
नाशोऽथ द्रव्यारम्भकसंयोगस्ततो ह्यणुकोत्पत्तिरथ
रक्ताद्युत्पत्तिरिति दशक्षणा ।

अथैकादशक्षणा । वह्निनोदनाभिघातान्यतरे-
ण ह्यणुकारम्भकपरमाणौ कर्म ततो विभागस्ततो

द्रव्यारम्भकसंयोगनाशस्ततो ह्यणुकनाशः ततो
ह्यणुकनाशविशिष्टं कालमपेक्ष्य विभागजविभागस्ततः
पूर्वसंयोगनाशस्तत उत्तरसंयोगस्ततः परमाणुकर्म-
नाशस्तदनन्तरमदृष्टवदात्ममंगोगात् तत्रैव परमाणी
द्रव्यारम्भानुगुणा क्रिया ततो विभागस्ततः पूर्वसंयो-
गनाशस्ततो द्रव्यारम्भकसंयोगस्ततो द्रव्यणुकोत्पत्ति-
स्ततो रक्ताद्युत्पत्तिरित्येकादशक्षणा । एताश्च तिस्रः
प्रक्रिया मतभेदानुविधानेन दर्शिताः विस्तरस्तु वि-
भागजविभागव्युत्पादनावसरे दर्शयिष्यामः ॥

ननु पुनरन्यस्मादग्निसंयोगाद्रक्ताद्युत्पत्तिरिति
भाष्यमनुपपन्नम् यत एकस्यैवाग्निसंयोगस्य पूर्वरूपा-
दिनाशकरत्वमग्निरूपाद्युत्पादकत्वं च स्यान्मध्यशब्दत् ।
अथवोशन्त्यशब्दद्रूपाद्युत्पाद्यैव विनाशयतु को दोष
इति चेत् मैत्रे पिठरे वा परमाण्वन्तरं वा चिरान्तरितो-
त्पादविनाशस्थले तत्रैव परमाणौ वा पूर्वरूपादिविनाशो-
त्तररूपाद्युत्पादौ भिन्नकारणकावेद्योपलभ्येते तेन विवा-
दाध्यासितस्थले तथैवोच्यते । नहि सहचारदर्शनव्य-
भिचारादर्शनाभ्यामविनाभावो न परिच्छिद्यते तथा चै-
तद्व्याप्तिवलेन प्रयोगः । परमाणी रक्तं रूपमेतत् पूर्व-
रूपनाशकाग्निसंयोगभिन्नअग्निसंयोगजन्यं पार्थिवपर-

माणुरूपत्वात् चिरान्तरितसम्प्रतिपन्नैतत्परमाणुरूपव-
त् । यद्वा विद्यादाध्यासितौ रूपविनाशोत्पादौ भिन्ना-
साधारणकारणकौ रूपोत्पादविनाशत्वात् पिठरूपोत्पा-
दविनाशवत् । यद्वा रूपं न स्वध्वंसकासमवायिकारणकं
रूपत्वात् मतवत् । यद्वा रूपध्वंसो न रूपासमवायि-
कारणजन्यः रूपध्वंसत्वात् मतवत् रूपासमवायिका-
रणं वा न रूपध्वंसजनकं रूपासमवायिकारणत्वात्
मतवत् । न चाग्निसंयोगत्वेनैव रूपासमवायिकारण-
त्वमिति बाधोऽत्रेति वाच्यं सहकारियोग्यतागर्भस्य
कारणत्वस्यैव विशक्षितत्वात् । विपक्षबाधकतर्कशून्या
हेतव इति चेत् न निरुपधिसम्बन्धशालित्वात् । किञ्च
कार्यविनाशविशिष्टं कालमपेक्ष्य रूपादिविनाशात् रूपा-
दिध्वंसविशिष्टं कालमपेक्ष्य रूपाद्युत्पाददर्शनात् सति
कार्ये कार्यावष्टम्भस्य प्रतिबन्धकत्वात् सति च रूपादौ
रूपाद्यन्तरानुपपत्तेः । न चैतावन्तं कालमेकोऽग्निसंयो-
गोऽनुवर्तितुमीष्टे तेजसोऽयिलभ्यगमनशीलत्वात् तेजो-
न्तरेण नुद्यमानत्वादभिहन्यमानत्वाच्च । किञ्च यद्यु-
त्पादक एवाग्निसंयोगो नाशकस्तदा रूपादौ नष्टेऽग्नि-
नाशे नीरूप एव परमाणुश्चिरंस्तिष्ठेत् नाशकश्चेदुत्पा-
दकस्तदा पाकेन रक्तसारता न स्यात् परमाण्वन्तरे

कर्मचिन्तनाच्च पञ्चमे पष्ठे सप्तमे ऽष्टमे नवमे
 वा क्षणे गुणोत्पत्तिः एकत्र परमाणौ कर्म ततो
 विभागः ततश्चारम्भकसंयोगनाशक्षण एवापरत्र पर-
 माणौ कर्म ततश्चारम्भकसंयोगनाशाद् द्व्यणुक-
 नाशः परमाण्वन्तरकर्मणा च विभाग इत्येकः क्षणः ।
 ततः केवले परमाणौ श्यामादिध्वंसः विभागाच्च
 पूर्वसंयोगनाश इत्येकः क्षणः । ततो रक्ता-
 द्युत्पत्तिः द्रव्यारम्भकः संयोग इत्येकः क्षणः ।
 अथ द्व्यणुकोत्पत्तिरथ तत्र रूपाद्युत्पत्तिरिति पञ्च-
 क्षणा । द्रव्यविनाशसमकालं परमाण्वन्तरे कर्मचिन्त-
 नात् पष्ठे गुणोत्पत्तिः । तथाहि परमाणुकर्मणा परमा-
 ण्वन्तरविभागः ततो द्रव्यारम्भकसंयोगनाशोऽथ द्व्यणु-
 कनाशः अस्मिन्नेव क्षणे परमाण्वन्तरे कर्म ततः श्या-
 मादिनिवृत्तिक्षण एव परमाण्वन्तरकर्मणा विभागस्ततो
 रक्ताद्युत्पत्तिक्षण एव परमाण्वन्तरे कर्म चिन्तनात् पूर्व-
 संयोगनाशस्ततः परमाण्वन्तरसंयोगस्ततो द्व्यणुकोत्प-
 त्तिः अथ रक्ताद्युत्पत्तिरिति षट्क्षणा । श्यामादिनाशस-
 मकालं परमाण्वन्तरे कर्मचिन्तनात् सप्तक्षणा । तथाहि
 पूर्वन्यायेन द्व्यणुकनाशानन्तरं श्यामादिनिवृत्तिरेत-
 स्मिन्नेव क्षणे परमाण्वन्तरे कर्म ततो विभागः रक्ताद्यु-

त्पत्तिरित्येकः क्षणः ततः पूर्वसंयोगनाशस्तत उत्तरसंयो-
गः अथ द्व्यणुकमथ तत्र गुणोत्पत्तिरिति सप्तक्षणा ।
रक्ताद्युत्पत्तिसमकालं परमाण्वन्तरे कर्मचिन्तनादष्टक्ष-
णा । रक्ताद्युत्पत्त्यनन्तरं परमाण्वन्तरे कर्मचिन्त-
नान्नवक्षणा । तथाहि द्व्यणुकविनाशानन्तरं द्व्य-
णुकान्तरमुत्पद्य द्वितीये तृतीये चतुर्थे वा क्षणे गु-
णवद्भवतीति न सम्भवति । तथाहि एकत्र पर-
माणौ द्व्यणुकविनाशानुगुणक्रियासमकालमपरपरमाणौ
विभागचिन्तनाद् द्विक्षणा । यदा एकत्र परमाणौ
द्रव्यविनाशानुगुणकर्मकालमपरपरमाणौ द्रव्यारम्भा-
नुगुणा क्रिया तदा त्रिक्षणा । द्रव्यविरोधिविभागस-
मकालं परमाण्वन्तरे कर्मचिन्तनाच्चतुःक्षणा । ननु
पीलुपाकविचारो निःप्रयोजनत्वादनारम्भणीय एवेति
चेत् न पार्थिवत्रयविविशेषगुणानां(१) यावदद्रव्यभा-
वित्वे सिद्धे ऽयावदद्रव्यभाविना सुखादीनां तद्वै-
धर्म्यदर्शनात् पार्थिवविशेषगुणत्वनिरासेन पृथिव्यन्य-
द्रव्यविशेषगुणत्वसिद्धौ भूतचैतन्यनिरासस्य प्रयो-
जनत्वात् । तथाहि सुखादयो न भूतविशेषगुणाः(२)

(१) पार्थिवविशेषगुणानां—पा० ३ पु० ।

(२) न भूतविशेषगुणाः—पा० २ पु० ।

अथावद्वद्व्यभावित्वात् शब्दवत् । अथावद्वद्व्यभावित्वं
च स्वसमानाधिकरणध्वंसप्रतियोगित्वम् ॥

अथ संख्या । तत्र गणितव्यवहारासाधारणकार-
णत्वं संख्यात्वम् । एकमात्रवृत्तिवृत्तित्वे सति पृथक्त्वा-
न्यानेकवृत्तिवृत्तिगुणत्वव्याप्यजातिमत्त्वं वा व्या-
सज्यवृत्तित्वे सति अव्यासज्यवृत्तिवृत्तिपृथक्त्वा-
न्यगुणत्वव्याप्यजातिमत्त्वं वा । संख्या नास्त्येव ए-
कादिप्रत्ययस्य घटादिस्वरूपनिबन्धनत्वादिति चेत्
न घटव्यक्तेस्तत्प्रयोजकत्वे घटान्तरे तत्प्रत्ययाभाव-
प्रसङ्गात् घटत्वस्य प्रयोजकत्वे षटादौ तत्प्रत्ययाभाव-
प्रसङ्गात् न चायं प्रत्ययो भ्रान्तः बाधकाभावात् । तथा
च निमित्तापेक्षायां संख्यैव निमित्तमिति । नन्वेकत्वं
जातिरेवास्तु भवति हीदमेकमिदमेकमित्यनुगतप्रत्ययः ।
एकत्वगुणवृत्तिजात्या त्वनुगमसमर्थने गौरवम् । सत्तया
सहान्यूनातिरिक्तव्यक्तिकत्वं जातित्वे बाधकमिति
चेत् तर्हि सत्तैव गुणः स्यादेकत्वं तु जातिरिति वैपरी-
त्यमेव किं न स्यादिति चेत् मैवम् एकत्वान्यगुणाविषय-
कः शब्द एकत्वप्रत्ययो गुणविषयकः एकप्रत्ययत्वात्
चाक्षुषैकप्रत्ययवत् चाक्षुषैकप्रत्यये रूपादीनां भानाद-
दृष्टान्तता यद्वा । द्वित्वमेकमात्रवृत्तिवृत्तिगुणत्वव्याप्य-

जातिमत् अपेक्षाजन्यत्वात् द्विपृथक्त्वम् किं च
यद्येकत्वं जातिः स्यात् तदा द्वयमेतदिति तत् द्वयमेतदे-
कमित्यपि स्यात् नन्वसमुच्चयमेव त्रं समुच्चयस्तु द्वित्वा-
दिकमिति चेत् न एतस्यैवाममुच्चयत्वात् द्वयादिसं-
ख्याया एव समुच्चयत्वात् । ननु द्वयादिसंख्या समुच्चयः
किं तर्हि भिन्नानामभिन्नमुद्ध्युपग्रहमात्रं तदिति चेत्
न एव सति द्वित्वत्रित्वादिविचित्रव्यग्रहारविलोपप्र-
सङ्गात् । ननु समुच्चये द्वित्वाद्युत्पत्तिप्रयोजको यो
विशेषस्तथापेक्षानुद्धिगो वाच्यस्तमेव विशेषमादाय
द्वित्वादिव्यग्रहारवैचित्र्यं स्यादिति चेत् न एकत्वं द्वय-
गोचरयापेक्षानुद्धया द्वित्वोत्पादात् । एव द्वित्वादायपि
एकत्वे गुणेकत्वं द्वित्वमिति चेत् न चतुर्विंशतिर्गुणा-
पञ्च कर्माणीति प्रदरोपात् तदुपपत्तेः । समुच्चयोऽपि तर्हि
विशेषः स्यादिति चेत् न द्वित्वादीनां क्वचित्चात्रि-
कत्वमन्तरेण समारोधानुपपत्तेः । ननु नित्यमेव
द्वित्वादिक्रमपेक्षानुद्धया व्यञ्ज्यत इति चेत् न अपे-
क्षानुद्धित्वेनैव व्यञ्जकत्वे द्वित्वव्यञ्जकापेक्षानुद्धया
त्रित्वादीनामप्यभिव्यक्तिप्रसङ्गात् । अपेक्षानुद्धिविशेषो
द्वित्वव्यञ्जक एवेति चेत् समानदेशानां समानेन्द्रि-
यग्राह्याणां प्रतिनियतव्यञ्जकव्यवहार्यत्वानुपपत्तेः ।

अवयविसंयोगयोर्व्यभिचार इति चेत् न एकावच्छेदेन
समानदेशत्वस्य विवक्षितत्वात् अवयविनोर्व्याप्यवृत्ति-
त्वेनाव्याप्यवृत्त्यवयवसंयोगस्यैकावच्छेदेनावृत्तेः । अर्द्ध-
निखातवंशसंख्यापरिमाणयोर्व्यभिचार इति चेत् न त-
त्रेन्द्रियसन्निकर्षेण द्वयोरपि ग्रहणात् हस्ताद्यवच्छेदमात्रं
तत्र न गृह्यत इत्यन्यदेतत् । अत एव लीलाबला-
केत्यत्र रूपपरिमाणयोर्न व्यभिचारः परस्परव्यभिचा-
रिव्यञ्जकाव्यङ्ग्यत्वं वा विवक्षितम् तस्मादपेक्षाबुद्धि-
द्वित्वादीनामुत्पादिकैव न तु व्यञ्जिका किं च द्वि-
त्वाद्यपेक्षाबुद्धिजन्यं कार्यत्वे सति नियमेनैकप्रतिप-
त्तृवेद्यत्वात् सुखवत् अथ प्रागभावादौ व्यभिचारवा-
रणाय कार्यत्वे सतीति विशेषणम् न चैतदसिद्धं
द्वित्वादीनामनेकवृत्तीनां नित्यत्वे जातित्वापत्तेः । न
चेष्टापत्तिः जातिग्रहे व्यक्तिस्वरूपयोग्यतामात्रस्य
तन्त्रत्वे ऽपेक्षाबुद्ध्यनपेक्षाप्रसङ्गात् । ननु कारणगु-
णेभ्य एव द्वित्वादिकमुत्पन्नमपेक्षाबुद्ध्यः व्युत्पत्तामि-
त्यनुमानमप्रयोजकमिति चेत् न तथा सति द्वित्वा-
दीनामेकद्रव्यत्वप्रसङ्गात् एकत्ववत् ढाम्यामवयवा-
भ्यामारब्धे त्वित्वादिकं च न स्यात् कारणाभावात्
द्रव्यान्तरेकत्वमादाय परार्द्धपर्यन्तमुत्पद्यनामिति चेत्

न द्रव्यान्तराणां तत्र अस्यैव नियमस्यानभ्युपगमात् ,
कारणत्वात् अकारणगुणेनापि जन्यताम्. कारणाका-
रणसंयोगजसंयोगवदिति चेत् एवं सत्यङ्कुरीतरु(?)-
संयोगादुत्पन्नस्य संयोगस्य यथाङ्कुरी(?) नाश्रय-
स्तथा त्रित्वादिकमपि कारणाश्रयं न स्यात् तथा च
कारणपरमाणुद्वयमादाय द्व्यणुके त्रित्वव्यवहारानु-
पपत्तिः किञ्च द्वित्वादीनां कारणगुणपूर्वकत्वे नित्यद्र-
व्येषु द्वित्वादिकं नोत्पद्येत तस्मादपेक्षाद्युद्भिर्निमित्तका-
रणं समानाधिकरणमेकत्वमसमवायिकारणं द्वित्वादि-
परार्धपर्यन्तसंख्यानामिति स्थितम् । तत्रैतच्चिन्त्यते । स-
मवाय्यसमवायिनिमित्तानां साम्ये द्वित्वादिकार्यवैचित्र्यं
कथं स्यादिति । द्वाभ्यामेकत्वाभ्यां समानाधि-
करणं द्वित्वं त्रिभिरेकत्वैस्त्रित्वमिति चेत् न एक-
त्वे द्वित्वाद्यभावात् । द्वाभ्यां द्रव्याभ्यां द्वित्वमिति
चेत् न द्वित्वोत्पत्तेः पूर्वं द्रव्ये द्वित्वाभावात् । भावे वा
द्वित्वान्तरवैयर्थ्यात् । एकत्वेष्वेव द्वित्वाद्युत्पत्तिं प्रति
किञ्चिद्वैलक्षण्यमिति चेत् न तत् एव द्वित्वादिव्यवहा-
रोत्पत्तौ द्वित्वाद्यभ्युपगमविरोधात् । अपेक्षाद्युद्भावेव तथा
विशेषोऽस्तीति चेत् न विषयवैलक्षण्यं विना तदनुपपत्तेः
अननुमवाच्च । अदृष्टविशेषादेव विशेष इति चेत् एवं तर्ह्य-

स्याव्यवस्थिततया द्वयोरेव कदाचित् त्रित्वं त्रिषु कदा-
चित् द्वित्वं व्यवह्रियेत । दृष्टनियामकमन्तरेणादृष्टे तथा-
भ्युपगमे सर्वत्र कार्यवैचित्र्ये तदङ्गीकारे कारणान्तरवैचि-
त्र्यानुपपत्तेः । आरोपितं द्वित्वादिकमेकत्वे ऽविशेषः स्या-
दिति चेत् न द्वित्वादिकं त्रिना तादृशाभिमानासिद्धेः ।
तादृशाभिमानमन्तरेणापेक्षाबुद्धेरविशेषात् । अभि-
मानान्तरेण तथापेक्षाबुद्धेरुत्पत्तौ चानवस्थानादिति
चेत् । मैवम् । प्रागभावभेदात् कार्यभेदोपपत्तेः । प्रा-
गभावोऽपि साधारण एवेति चेत् घटसामग्र्यां सत्याम-
प्युत्पन्न एव घटः पुनर्नोत्पद्यते ऽनुत्पन्नश्चोत्पद्यत इत्यन्व-
यव्यतिरेकाभ्यां स्वस्वप्रागभावस्यैव कारणत्वोपगमात् ।
यदि च नैवं तदा पाकजस्थले रूपरसादीनामपि वैलक्षण्यं
न स्यात् । नहि तत्र स्वप्रागभावमन्तरेण कार्यभेदप्रयो-
जकमन्यत् पश्यामः । समवाय्यसामवाधिनिमित्तानां
साधारण्यात् प्रागभावस्यान्यथानुपपत्त्या स्वध्वंससस्यापि
तत्तत्कारणत्वात् तत्कृतमेव वैलक्षण्यं स्यादिति चेत् न
ध्वंसानामप्यन्वयव्यतिरेकयोः सर्वाणि प्रति साम्यात् ।
यत्र गन्धमात्रवैलक्षण्यं घटादौ दृश्यते रसादीनां साम्यं
तत्र गन्धमात्रस्यैव पाकजत्वाभ्युपगमे ऽन्येषां प्रागभावा-
ना व्यभिचारान् स्वस्वप्रागभावमात्रस्यैव तत्र कारणत्वा-

वधारणात् प्रकृते व्यभिचाराभावात् । द्वित्वादिप्रागभा-
वाना सर्वसाधारण्यमिति चेत् न एवं सति चनुष्ठाद्युत्पत्ती
द्वित्वादिप्रागभावानामावश्यकत्वेन द्वयमिदं त्रयं चतुष्टयं
चेति स्यात् । अत एव व्यङ्ग्यत्वं ब्रूम इति चेत् न तत्र
दोषस्योक्तत्वात् । प्रागभावानां चासाधारणकारणत्वस्य
समर्थितत्वात् । यद्वा शुद्ध्या अपेक्षाबुद्ध्या द्वित्वं द्वि-
त्वसहितया त्रित्वमित्याद्युन्नेयम् । शुद्धत्वं चैकत्वान्न सं-
ख्याविषयत्वम् । ननु द्वे द्रव्ये त्रीणीमानीति संख्या-
विशिष्टप्रत्यक्ष एव विशेषणस्य द्वित्वादेर्विनाशात् विशे-
पणसम्बन्धाधीनत्वाद्द्विशिष्टज्ञानस्य प्रत्यक्षस्य वर्तमान-
विशेषणविषयत्वादिति विशिष्टज्ञानमनुपपन्नमिति चेत् न
विशेषणस्य विशिष्टज्ञानजनकत्वात् जनकत्वं च पूर्व-
मत एव द्वित्वादेरिति वा ॥

अथ परिमाणम् । कालवृत्तिवृत्तित्वे सति एक-
वृत्तिमात्रवृत्तिगुणत्वसाक्षाद्भाष्यजातिमत्त्वं परिमाणत्वं
परिमितव्यवहारासाधारणकारणगुणत्वं वा । तच्चतु
विधम् । अणुत्वं महत्त्वं ह्रस्वत्वं दीर्घत्वं च । तत्रा-
णुत्वं परमाणुवृत्ति तच्च पारिमाण्डित्यं(१) तदसमाना-
धिकरणं परमह्रस्वत्वम् । अवान्तराणुत्वं द्व्यणुकमात्र-

वृत्ति तत्समानाधिकरणमेवात्रान्तरह्रस्वत्वं व्यणुक-
मारभ्य महीमहीधरसागरादिपर्वन्तमवान्तरमहत्त्वं त-
त्समानाधिकरणमेवात्रान्तरदीर्घत्वम् । आकाशकाल-
दिगात्मसु परममहत्त्वं तत्समानाधिकरणं च परमदीर्घत्वं
एवं सर्वमेव द्रव्यं परिमाणद्वययोगि । ह्रस्वत्वदीर्घत्वे
न परिमाणे इति केचित् । तन्न महत्सु दीर्घमानीयता-
मिति निर्धारणबलात् तत्सिद्धिः । न च महत्त्वविशे-
षविषयकत्वेनावयवसंस्थानविशेषविषयकत्वेन वा निर्द्धार-
णोपपत्तिरिति वाच्यम् । इदमस्मान्न महत् किं तु दीर्घ-
मिदमस्मान्न दीर्घ किं तु महदिति प्रतीतिवैलक्षण्यात्
तत्सिद्धिः । एवं महत्तरेषु दीर्घतरमानीयतामिति प्रतीते-
रपि तद्वेदसिद्धिः । न च महत्सु वर्तुलं चतुरस्रं त्रिकोणं
चानीयतामिति निर्द्धारणबलाद्वर्तुलादिकमपि परिमाणं
स्यादिति वाच्यम् तेषां महत्त्वविशेषत्वात् अन्यथा गौर-
वात् । सङ्कोचविकाशवदवयवसंस्थानविशेषत्वाद्वा दीर्घ-
त्वह्रस्वत्वे न नित्ये इत्येके । तन्न परममहत्त्ववदितरपे-
क्षया आकाशादीनां परमदीर्घत्वस्य परमाणुषु परमह्रस्व-
त्वस्य चौपपत्तिकप्रतीतेः । यदि परमह्रस्वत्वं परमा-
णुत्ववान्तरह्रस्वत्वं च व्यणुकेष्वेव तदा एवं सापेक्षया स-
मिदादिषु कथं ह्रस्वत्वव्यवहारः कुत्रलयापेक्षया कथमा-

मलकादावणुत्वव्यवहार इति चेत् न तद्व्यवहारस्य
 भाक्तत्वात् । भक्तिश्च प्रकर्षाभाव एव उभाभ्यां भज-
 नात् । यत्र वास्तवं ह्रस्वत्वं यत्र चावास्तवमुभयत्रापि
 प्रकर्षाभावस्य सत्त्वात् । नन्वत्रान्तरमहत्त्वदीर्घत्वयोः
 प्रत्यक्षमेव प्रमाणं परमदीर्घत्वह्रस्वत्वयोः किं प्रमाण-
 मिति चेत् यौगिप्रत्यक्षमेव । तद्विधिश्चान्याप्युच्यते (१)
 अणुपरिमाणं स्वसमानाधिकरणपरिमाणभिन्नं परिमाण-
 त्वात् महत्त्ववत् एवं परममहत्त्वं स्वसमानाधिकरण-
 परिमाणभिन्नं परिमाणत्वात् महत्त्ववत् । यद्वा परि-
 माणत्वं स्वसमानजातीयसमानाधिकरणत्वव्याप्यं का-
 लवृत्तिवृत्तित्वात् दिग्वृत्तिवृत्तित्वाद्वा संयोगत्व-
 वत् विभागत्ववत् । तत्रानित्यमहत्त्वं संख्यापरि-
 माणप्रचययोनि त्रसरेणुमहत्त्वं संख्यामात्रयोनि ईश्वरा-
 पेक्षाबुद्ध्या द्यणुकेषु त्रिषु वर्तमानया बहुत्वसंख्यया तदु-
 त्पत्तेः अवयवमहत्त्वप्रचययोस्तत्ताभावात् । समानमह-
 त्वसमानबहुत्वावयवारब्धद्रव्यापेक्षया तूलकादिपरिमा-
 णोत्कर्षदर्शनात् प्रचयस्य कारणत्वमवयवप्रचयमहत्त्वसा-
 म्ये भूयोत्रयवारब्धे महत्त्वोत्कर्षदर्शनात् बहुत्वस्य समा-
 नप्रचयबहुत्वावयवारब्धापेक्षया महावयवारब्धे महत्त्वो-

त्कर्षदर्शनान्महत्त्वस्य साकल्ये तु सर्वेषाम् । यद्वान्वय-
व्यतिरेकित्वात् द्व्यणुकपरिमाणं परमाणुद्वयनिष्ठयेश्वरापे-
क्षाबुद्धिजनितया द्वित्वसंख्यया जन्यते ह्रस्वत्वमपि तयैव
कार्यभेदस्तु प्रागभावभेदात् महत्त्वकारणमिव दीर्घत्वका-
रणभेदस्तु प्रागभावभेदादेव । विनाशस्त्वनित्यपरिमाणानां
सर्वेषां स्वाश्रयविनाशादेव । परिमाणत्वजातिसिद्धौ प्रमा-
णमनुगतप्रत्यक्षमेव । यद्वा महत्परिमाणं महापरि-
माणासमानाधिकरणगुणवृत्तिगुणत्वव्याप्यजातिमत् सू-
र्तगुणत्वाद् रूपवत् भूतपदं ज्ञानादौ व्यभिचारवा-
रणाय तेषां महापरिमाणासमानाधिकरण्यभावात् ॥

अथ पृथक्त्वम् । प्रक्रियान्तरमस्य संख्यावत् । अ-
वधिव्यङ्ग्यत्वे सत्येकमात्रवृत्तिवृत्त्यनेकवृत्तिवृत्तिगुण-
त्वव्याप्यजातिमत्त्वं पृथक्त्वम् । प्रमाणं चात्रेदमस्मात्
पृथगित्यवाधितं प्रत्यक्षमेव । तत्र विप्रतिपत्तौ संख्यात्वमे-
कानेकवृत्तिवृत्तिगुणत्वसाक्षाद्व्याप्यजातिसमानाधिकरणा-
त्यन्ताभावप्रतियोगि गुणत्वव्याप्यजातित्वात् रूपत्व-
वत् । रूपत्वादीनां संख्यावृत्त्यत्यन्ताभावप्रतियोगित्वेनैव
वा साध्यसत्त्वात् । ननु पृथक्त्वबुद्धिरितरेतराभावेनै-
वान्यथासिद्धेर्न तद्गुणान्तरमिति चेत् न पृथक्त्वस्या-
वधिनिरूप्यत्वादन्योन्याभावस्य च प्रतियोगिनिरूप्य-

त्वात् इदमस्मात् पृथगिदमिदं न भवतीति प्रतीतिभे-
ददर्शनात् । प्रातिपदिकार्थमात्र एव पञ्चम्यनुशास-
नवत्यादिति चेत् तर्हि अन्यारादितरते इत्यत्रान्यशब्द-
स्यार्थपरतया तदर्थकनञ्प्रयोगेऽपि पञ्चम्यापत्तेः । तथा
च घटान्न पट इति स्यात् । एवं तर्हि अन्यदर्थान्तर-
मितरद् भिन्नमित्यादिशब्दा अपि पृथक्त्वपर्याया एव स्यु-
रिति चेत् कः सन्देहः । नञर्थविशिष्टः पृथक्त्वशब्दार्थो
न तु नञर्थमात्रमिति चेत् न अपटो घट इत्यत्रापि पञ्च-
म्यापत्तेः । वैशिष्ट्यमेव पृथक्त्वम् भवति हि तस्मात् पृथ-
गिति तस्माद्विशिष्ट इत्यर्थे इति चेत् न दण्डविशिष्टोऽयं
देवदत्तो न तु दण्डाविशिष्टात् पृथगिति प्रतीतेः । न च
वैधर्म्यमेव पृथक्त्वं श्यामाद्रक्तो विधर्मा न तु पृथगिति
प्रतीतेः न च सामान्यविशेष एव पृथक्त्वं पदार्थतय-
वृत्तित्वे सत्तया द्रव्यमात्रवृत्तित्वे द्रव्यत्वेन सहान्यू-
नानतिरिक्तवृत्तित्वात् । यदि पृथक्त्वं गुणः कथं गुण-
कर्मादौ तत्प्रतीतिरिति चेत् न तत्र तद्व्यवहारस्य
गौणत्वात् । अन्योन्याभाववत्तैव च गुणयोगः प्र-
तीतिश्च कथं गौणीति चेत् न प्रतीतेरारोपरूपत्वा-
त् महान् शब्द इतिवत् अन्योन्यावधिकं प्रति-
द्व्यमेव पृथक्त्वं प्रतीयत इति प्रतिद्रव्यविश्रान्त-

मेव । अनेकद्रव्यमपि द्विपृथक्त्वादिकमित्यत्र न प्रमाणं द्वौ पृथगिति प्रतीतेर्द्वित्वसमानाधिकरणाभ्यां पृथक्त्वमेवान्यथासिद्धत्वात् । द्वौ पीताविति-वदिति चेत् न प्रत्येकविश्रान्तपृथक्त्वयोरन्योन्यावधिकत्वात् । भवति हि चैत्रान्मैत्रः पृथगिति चैत्र-मैत्रौ द्वौ पृथगित्यत्र तु चैत्रमैत्रयोः प्रत्येकं नावधित्वं नहि भवति चैत्रमैत्रौ चैत्रान्मैत्राद्वा पृथगिति द्विपरत्व-वन्दीग्रहस्तु तत्रैव मोचनीयः । द्विपृथक्त्वादौ पृथक्त्वजातेरन्यावान्तरजातिर्न वर्तते प्रतीतिवैलक्षण्यं द्वित्रादिषट्ठितमेवेति । यद्यपि भाष्यस्वरसस्तथापि द्विपृथक्त्वादायवान्तरजातिर्वर्तते एव द्वित्वत्वादिजा-तिः परं तत्र न वर्तते तद्विशिष्टबुद्धिस्तु द्वित्वा-दिगुणाधीनैवेत्याचार्याः । तत्रापि द्विपृथक्त्वोत्पत्ति-काले यदि द्वित्वमुत्पद्यत एव तदा तत्र समाना-धिकरणं द्वित्वं विशेषणमन्यथापलक्षणं द्विपृथक्त्वादि-प्रक्रिया द्वित्वादिप्रक्रियावद् द्रष्टव्या । एकत्ववदेकपृथ-क्त्वस्यापि कारणगुणपूर्वकत्वमाश्रयनाशनाशयत्वं द्वि-त्वादिवत् द्विपृथक्त्वाद्यपेक्षाबुद्धिजन्यत्वं तन्नाशनाशय-त्वं च । समानदेशानां समानेन्द्रियग्राह्याणां च द्वि-त्राद्विपृथक्त्वादीनां परस्परव्यभिचारिव्यञ्जकव्यङ्ग्यत्वं

नास्तीत्यदोषः ॥

अथ संयोगः । त्रिभागप्रतियोगिकान्योन्याभाव-
वत्त्वे सत्यनेकवृत्तिमात्रवृत्तिगुणत्वसाक्षाद्वाप्यजातिमत्त्वं
संयोगत्वम् । द्रव्यासमवायिकारणवृत्तिगुणत्वसाक्षा-
द्वाप्यजातिमत्त्वं वा । पार्थिवपरमाणुरूपासमवायि-
कारणवृत्तिगुणत्वंसाक्षाद्वाप्यजातिमत्त्वं वा । र-
सादिप्रक्षेपेणापि द्रष्टव्यम् । प्रमाणं त्वत्र प्रत्यक्ष-
मेव । भवति हि संयुक्ताविमात्रितिधीः प्रात्य-
क्षिकी । स चायं त्रिविधः अन्यतरकर्मज उभ-
यकर्मजः संयोगजश्चेति । तत्र अन्यतरकर्मजो यथा
स्थाणुश्चेनयोः । उभयकर्मजो यथा मल्लयोर्मेषयो-
र्वा । संयोगजश्च यथा तन्तुतुरीसंयोगात् पटतुरीसंयो-
गः यथा वाङ्गुलीतरुसंयोगाद्दस्ततरुसंयोगः का-
रणाकारणसंयोगात् कार्याकार्यसंयोगः सर्वत्र द्रष्टव्यः ।
कारणसंयोगिना हि कार्यमवश्यं संयुज्यते । भवति
ह्यङ्गुलीमातृकर्मणा तरुसंयोगे जाते निश्चलस्यापि
पाणेस्तरुसंयोगप्रतीतिर्भुजतरुसंयोगप्रतीतिः शरीरतरु-
संयोगप्रतीतिश्च । कचिद्द्व्याभ्यां तन्त्वाकाशसंयोगाभ्यां
द्वितन्तुकाकाशसंयोगः बहुभ्यश्च तन्तुतुरीसंयोगेभ्य एकः
पटतुरीसंयोगः । कचिदेकस्मादेव कारणाकारणसंयोगाद्

द्वयोः कार्याकार्यसंयोगयोरुत्पत्तिः यथा पार्थिवाप्य-
परमाण्वोः संयोगे सति तयोरेव सजातीयापरपर-
माणुद्वयसंयोगे सति द्व्यणुकद्वयारम्भे वा रूपाद्युत्पत्ति-
समकालमितरेतरकारणाकारणगतात् संयोगादितरे-
तरकार्याकार्यगतौ भवतः तत् मानं पार्थिवद्व्यणु-
कमाप्येनाणुनाऽऽप्यं च द्व्यणुकं पार्थिवेनाणुना संयुज्यते
तदकार्यत्वे सति तत्संयोगिकार्यत्वात् यद्यदकार्यत्वे
सति यत्संयोगिकार्यं तत्तेन संयुज्यते तथा तुरीसंयु-
क्ततन्तुकार्यः पटस्तुर्येति । अत्र च पार्थिवः परमाणुरा-
प्यद्व्यणुकसंयोगी आप्यद्व्यणुकाजनकत्वे सत्या-
प्यद्व्यणुकसमानाधिकरणसमानकालीनसंयोगाश्रयत्वा-
त् यदेवं तदेवमित्यनुमानमसङ्गतं प्रकारान्तरेण त-
त्संयोगसिद्धौ विवक्षितासिद्धेः । सोऽयमनेकवृ-
त्तिरव्याप्यवृत्तिश्च तत्र यावदन्योन्याभावसमानाधिक-
रणत्वमनेकवृत्तित्वम् आश्रयान्योन्याभावसमानाधिक-
रणत्वं वा स्वसमानाधिकरणैकत्वात्यन्ताभावसमा-
नाधिकरणत्वम् स्वसमानाधिकरणपरिमाणात्यन्ता-
भावसमानाधिकरणत्वं वा गुणानेकवृत्तित्वम् अ-
व्याप्यवृत्तित्वं च स्वात्यन्ताभावसमानाधिकरणत्वम्
स्वसमानाधिकरणात्यन्ताभावप्रतियोगित्वं वा स्वा-

त्यन्ताभावाविरोधित्वं वा स्वाविरोध्यत्यन्ताभावप्रतियोगित्वं वा । कथमेवमिति चेत् अनुभवबलात् भवति हि मूले वृक्षः कपिसंयोगवान्न(१) शाखायामिति धीः । मूलशाखे एव संयोगतदभावाश्रयाविति चेत् न वृक्षगत्वेन द्वयोरनुभवात् । विरोधिनोरेकाश्रयत्वाभावादनुभवो भ्रम एवायं किं न स्यादिति चेत् अवाधितानुभवबलानानयोर्विरोधस्यैवाभावात् नहि विरोधाविरोधावनुभवमभिभूयावकाशमासादयतः । अन्येषां पदार्थानां नेयं रीतिरिति चेत् माभूत् सर्वेषां स्वभावस्य साधारण्ये जगद्वैचित्र्यमङ्गप्रसङ्गात् । यद्वा संयोगो व्याप्यवृत्तिरेव किञ्चिदवयवावच्छेदेन तु तदाधारता निरूप्यते इत्येवाव्याप्यवृत्तित्वार्थः । यद्वा अवयवसंयोगे उपलभ्यमान एवावयविसंयोग उपलभ्यते यत्रावयवे संयोगाभावस्तस्मिन्नुपलभ्यमानेऽपि नोपलभ्यत इत्यव्याप्यवृत्तित्वार्थः । सोऽयं द्रव्यगुणकर्मणामसमवायिकारणं तत्र द्रव्यारम्भे निरेपक्षः नहि तन्तूनां परस्परसंयोगे पटारम्भे कस्यचिदपेक्षा । रूपादीनामारम्भेऽग्निसंयोग औष्ण्यमपेक्षते । कर्मारम्भे नोदनाभिघातौ स्पर्शवेगावपेक्षते इति गुणकर्मारम्भे सापेक्षः । विभुनोरजोऽपि संयोग इति चेत् न

संयोगव्यापिकाया युतसिद्धेस्तत्राभावात् नहि पृथगाश्र-
याश्रितत्वं पृथग्गतिमत्त्वं वा युतसिद्धिर्विभुनोः सम्भव-
ति । यद्यपि प्रत्येकमनयोर्न व्यापकता संयोगित्वेऽपि
विभुपरमाण्वोः पृथगाश्रयाश्रयित्वाभावात् संयोगित्वेऽपि
शरीरत्वगिन्द्रिययोः पृथग्गतिमत्त्वाभावात् पृथग्गति-
मत्त्वं हि परस्परविभागहेतुक्रियावत्त्वं तच्च तयोर्नास्ति
तथाप्येतद्द्वयान्यतरत्वं संयोगव्यापकं द्रष्टव्यम् । अ-
वयवावयविनोः पृथग्गतिमत्त्वेऽपि युतसिद्धिव्यतिरेकः
परस्परविभागहेतुः क्रियाविरहादेव । श्येनावयवकर्म-
जन्यविभागसमकालं श्येनकर्मचिन्तायां कर्मसं-
योगौ सम्भूयापि संयोगं जनयत इति कन्दली-
कृतः । तथाहि श्येनावयवकर्मजन्यविभागश्येनकर्म-
णी पूर्वसंयोगनाशविभागौ श्येनावयवस्थाणुसंयोग-
श्येनकर्मजनितविभागजन्यसंयोगनाशी तदुत्तरं श्येना-
वयवस्थाणुसंयोगश्येनकर्मभ्यां श्येनस्थाणुसंयोगः । प्र-
त्येकमवधृतसामर्थ्याभावात् नैवमिति किरणावलीकृतः ।
तथाहि संयोगजश्च संयोगो विभागाविरोधी संयोगेना-
न्तरा विभागाजननात् । कर्मजस्तु संयोगो विभागविरो-
धी कर्मणान्तरा विभागजननात् न चैकस्यैव विभागवि-
रोधित्वं तदविरोधित्वं सम्भवतीति किञ्च श्येनकर्मसम-

कालमवश्यं तदवयवकर्मणा भवितव्यम् अवयविकर्मणां
यावदवयवकर्मव्याप्तत्वात् । तथा च कर्मवृत्ति कर्मानुत्पत्ते-
रवश्यं श्येनावयवकर्मनाशानन्तरमेव श्येनकर्मणा भवि-
तव्यमिति कुतो यौगपद्यम् । यौगपद्ये च तदुभयजनि-
तसंयोगविरुद्धजातिद्वयसमावेशः स्यात् । न च तदुभय-
विजातीय एवायं संयोगस्तादृशजातेर्योग्यानुपलब्धिप्रति-
हृतत्वात् संयोगस्य त्रिविधस्यापि समानाधिकरणा-
द्विभागाद्विनाशः । यदा निष्क्रियमेव द्रव्यं विनश्यति
तदाश्रयनाशादपि संयोगनाशः क्वचिदाश्रयनाशवि-
भागाभ्यामपि । तद्यथा अंशुकर्मजनितविभागाद् यदा
तन्त्वारम्भकसंयोगनाशस्तदैव तन्त्वन्तरे कर्म तन्त्वार-
म्भकसंयोगनाश इति कन्दलीकृतः । तदसत् द्रव्य-
विनाशकाले विभागानुत्पत्तेः समवायिकारणस्य कार्य-
समानकालीनत्वनियमादिति किरणावलीकृतः ॥

अथ विभागः । स्वजनककर्मोत्पत्त्यधिकरणक्षणा-
व्यवहितोत्पत्तिकवृत्तिगुणत्वसाक्षाद्व्याप्यजातिमत्त्वं वि-
भागत्वम् । द्रव्यासमवायिकारणावृत्तित्वे सत्येकमात्र-
वृत्त्यवृत्तिगुणत्वसाक्षाद्व्याप्यजातिमत्त्वं वा विभक्तप्रत्यय-
विशेषणत्वं वा । संयोगाभाव एव विभाग इति चेत्
अत्यन्ताभावत्वे रूपादिष्वपि प्रसङ्गात् । द्रव्यवृत्तित्वेन

विशेषितोयमिति चेत् न अवयवावयविनोरपि प्रसङ्गात् ।
 संयोगध्वंसोऽसाविति चेत् न एकसंयोगिनाशेऽपि-
 विभागप्रत्ययप्रसङ्गात् । संयोगिद्वयवृत्तिः संयोगध्वं-
 सो विभाग इति चेत् न द्वित्वस्यातन्त्रत्वात् । न हि
 षट्त्वनिवन्धनो(१) षट्पदव्यवहारस्तदेकत्वानेकत्वनिव-
 न्धनः(२) । ननु विभागस्य क्षणद्वयमात्रावस्थापितया
 तदुत्तरकालमपि विभक्तप्रत्ययानुवृत्त्या संयोगत्वाव-
 ष्छिन्नप्रतियोगिकः संयोगध्वंसो वा संयोगासमानकाली-
 नः संयोगध्वंसो वा संयोगिद्वयनिष्ठो विभागः स्यादिति
 चेत् न उक्तोत्तरत्वात् । प्रमेयाधिक्याधीनो हि विलक्ष-
 णप्रत्ययो न विशेषणैकत्वमात्राधीन इति । किञ्च संयो-
 गस्य समानाधिकरणविरोधिगुणनाशकत्वात् स एव गुणो
 विभागः । कर्मैव संयोगनाशकमस्त्विति चेत् न कारण-
 नाशविरोधिगुणयोरेव गुणनाशकत्वकल्पनात् किञ्च य-
 त्वाङ्कुरीकर्मणाङ्कुरीतरुसंयोगस्तस्माद्वस्तुतस्तत्संयोग-
 स्ततो भुजतरुसंयोगस्ततः शरीरतरुसंयोगस्तत्वाङ्कु-
 र्यामुत्पन्नेन कर्मान्तरेणाङ्कुरीतरुविभागादङ्कुरीतरुसं-
 योगनाशसम्भवेऽपि हस्ततरुसंयोगादीनां नाशकः स-
 मानाधिकरणो, गुण एव धाम्यः अङ्कुरीकर्मणो व्यः

धिकरणस्यापि संयोगनाशकत्वप्रसङ्गात् । विभागः
 सन्नित्यवाधिनप्रत्ययात् घटात् पटोऽयं विभक्त इति
 सावधिकत्वात् शब्दसंयोगाजन्यशब्दासमवायिकारण-
 त्वात् विभागाभावस्यैव संयोगापत्तौ विनिगमकाभा-
 वात् न संयोगध्वंसो विभागः । हिमविन्ध्यौ विभ-
 क्ताविति धीस्तु संयोगाभावे विभागारोपरूपा विभा-
 गपदस्य नानार्थत्वाद्वा । किञ्च संयोगत्वं द्विष्टमात्र-
 वृत्तिगुणत्वसाक्षाद्व्याप्यजातिभिन्नं जातित्वात् मेय-
 त्वात् घटवदित्यनुमानादपि विभागसिद्धिः । सोऽयं
 विभागस्त्रिविधोऽन्यतरकर्मज उभयकर्मजो विभागज-
 श्च । उभयकर्मजे यद्यपि दण्डद्वयजन्ये घटे एकदण्डज-
 न्नो न विशेषस्तथा न विशेषो युक्तः तथाप्यन्यतरक-
 र्मजे विभागे पटाद् घटो विभक्त इति धीरुभयजे तु
 मह्यौ मेघौ वान्योन्यं विभक्ताविति धीरिति प्रत्ययकृत
 एव विशेषो द्रष्टव्यः । विभागजस्तु द्विविधः कारण-
 सात्रविभागपूर्वकः कारणाकारणविभागपूर्वकश्च त-
 ताद्यो वंशे पाठ्यमाने दलद्वयविभागाद्दलाकाशविभा-
 गः दलकर्मत एव किं न स्यादिति चेत् न कर्मणो
 द्रव्यारम्भकसंयोगविरोधिविभागजनकतया तदविरोधि-
 विभागजननासामर्थ्यात् न ह्येकं कर्मोभयं विरुद्धं का-

यं कर्तुमीष्टे कार्यविरोधेन कारणविरोधस्यापि कल्पयितुं मर्हत्वात् कारणविरोधस्तु कर्मवैलक्षण्यकल्पननिवर्तनीय एव कर्मवैचित्र्यं तु किञ्चिदारम्भकसंयोगप्रतिद्वन्द्विविभागजनकस्य तत्प्रतिद्वन्द्विविभागमात्रजनकम् किञ्चिच्च तदविरोधिविभागमात्रजनकमिति । दृष्टं हि विकसत्कमलकुड्मलादौ द्रव्यारम्भकसंयोगाप्रतिद्वन्द्विविभागजनकस्य तत्प्रतिद्वन्द्विविभागाजनकत्वम् । अन्यथा कमलकुड्मलमपि नश्येदिति । तथा च वंशदलकर्म यदि द्रव्यारम्भकसंयोगाविरोधिवंशदलाकाशविभागमपि जनयेत् दलद्वयविभागं न जनयेत् तस्य द्रव्यारम्भकसंयोगिविरोधित्वात् । ननु कर्मवैजात्यमन्यथापि सम्भवति किञ्चित् कर्म विरोधिनमविरोधिनं च विभागं जनयेत् किञ्चिद्वा विरोधिनमेवेति चेत् न एतावतापि विरुद्धकार्यजनकत्वविरोधस्यानिवृत्तेः । वैजात्यकल्पना वस्तुस्वाभाव्यमेवाविरोधं निवर्त्तयिष्यतीति चेत् न कार्यविरोधस्य प्रत्यक्षसिद्धतया तदधीनकारणवैजात्यस्यैव कल्पयितुमुचितत्वात् । उभयजनकस्य च सन्दिह्यमानत्वात् तदनुरोधिवैजात्यकल्पनम् । ननु वंशदलकर्म विरोधिविभागजनकं विरोधिविभागजनकत्वादित्यत्रान्वयेन दृष्टान्ताभावो द्रव्ये व्यभिचारात् । न च

यदविरोधिविभागजनक न तद्विरोधिविभागजनकं य-
 था कमलदलकर्मैतिव्यतिरेकीति वाच्यम् । द्रव्ये व्य-
 भिचारादिति चेत् मैवं दलाकाशविभागो न द्रव्या-
 रम्भकसंयोगप्रतिद्वन्द्विविभागजनककर्मजन्यः द्रव्या-
 रम्भकसंयोगाप्रतिद्वन्द्विविभागत्वात् कमलदलविभागव-
 दिनि भावार्थत्वात् । ननु संयोगे ऽप्ययं न्यायः क-
 थं न स्यात् द्रव्यारम्भकसंयोगजनकस्य कर्मणो द्रव्या-
 नारम्भकसंयोगजनने विरोधात् तथा च कारणद्वयसं-
 योगपूर्वकाः कारणाकारणसंयोगाः स्वाक्रियन्तामिति
 चेत् न संयोगस्वरूपतो विरोधाभावात् अनारम्भक-
 द्रव्यसमवायाधीनं हि संयोगस्य द्रव्यानारम्भकत्वं न
 स्वरूपतः । नन्वारम्भकेऽपि तन्त्वादौ रण्डाकरण्डावस्थिते
 वर्तमानानां संयोगानामनारम्भकत्वदर्शनात् । नूनं संयोगे
 वैजात्यं तदधीनं च कर्मण्यपि वैजात्यमिति कथमारम्भ-
 कसंयोगजनके नानारम्भकोऽपि संयोगो जननीय इत्यव-
 श्यं कारणमात्रसंयोगात् कारणाकारणसंयोग उत्पाद-
 नीय इति चेत् न सहकारिभेदसमवधानादेव तदुपपत्तौ-
 वैजात्यकल्पने मानाभावात् । सोऽयं विभागः का-
 रणद्वयवर्त्ती कार्यनाशविशिष्टं स्वतन्त्रं वाच्यमपेक्ष्या-
 काशादिविभागं जनयति निरपेक्षस्य जनकत्वे कर्म-

त्वापत्तेः । संयोगविभागयोरनपेक्षं कारणं कर्मेति तल्ल-
क्षणात् । कार्यविनाशो द्रव्यारम्भकसंयोगनाशः स्वातन्त्र्यं
चात्रयवानां द्रव्यनाशवैशिष्ट्यमिति भाष्यकारीयविक-
ल्पार्थ इति कन्दलीकृतः । कार्यनाशो द्रव्यनाश एव
स्वातन्त्र्यं चात्रयवानां द्रव्यनाशवैशिष्ट्यमेव विवक्षामात्रा-
दयं विकल्प इति किरणावलीकृतः । एवं कारणाकारणवि-
भागपूर्वकोऽपि विभागो द्रष्टव्यः । अङ्गुली (१) तरुविभा-
गाद्धस्ततरुविभागस्तेन शरीरतरु (२) विभाग इति कथ-
मन्यथा संयोगपरम्पराविनाशः । विनाशस्तु सर्वेषां
विभागानां समानाधिकरणात् संयोगादेव अन्यथा
संयुक्तप्रत्ययवत् विभक्तप्रत्ययानुवृत्तिप्रसङ्गः ॥

अथ परत्वापरत्वे । कालपिण्डसंयोगासमवा-
येकारणत्वे सत्यपरत्वभिन्नैकवृत्तिमात्रवृत्तिगुणत्वं का-
लिकपरत्वम् । स्थन्दविषयकापेक्षाबुद्धिजन्यत्वे सत्यप-
त्वानाश्रयत्वं वा यद्विशिष्टे द्रव्ये परमिति प्रत्ययस्त-
त्परत्वम् यद्विशिष्टेऽपरमिति प्रत्ययस्तदपरत्वमित्या-
चार्याः । ननु दैशिकयोस्तयोर्न प्रमाणं परापरबुद्धयोः सं-
युक्तसंयोगाल्पयिस्त्वभूयस्त्वाम्यामेवान्यथासिद्धेरिति चेत्
न तथा सति प्रमातर्यपि तद्व्यवहारप्रसङ्गात् । भवति

हि वाराणसी मत्तः परेतिधीः न तु वाराणसीतो-
 ऽहं पर इति संयुक्तसंयोगाल्पीयस्त्वभूयस्त्वाविशेषे
 ऽपि प्रमातरि परत्वापरत्वयोरनुत्पादः कारणशक्ति-
 नियमात् । यथा भेर्याकाशसंयोग आकाश एव
 शब्दं जनयति न भेर्यामपि तद्वत् संयुक्तसंयो-
 गाल्पीयस्त्वबहुत्वाद्विशेषेऽपि प्रमेय एव परत्वापरत्वे न
 प्रमातर्यपीति । ननु परत्वापरत्वव्यवहारे ऽपि कारण-
 शक्तिः कथं नाश्रीयते इति चेत् न कारणशक्तेः कार्यो-
 त्पाद एव नियमात् व्यवहारस्तु निमित्तमात्राधीन एवेति
 विशेषात् । एकस्यां दिशि वर्तमानयोर्मूर्त्तयोरल्पतरसं-
 युक्तसंयोगादपरत्वं तदपेक्षं च बहुतरसंयुक्तसंयोगा-
 त् परत्वम् । विनाशस्तु परत्वापरत्वयोः क्वचिदपेक्षाबु-
 द्धिनाशात् क्वचिदसमवायिकारणसंयोगनाशात् क-
 चिदाश्रयनाशात् क्वचिदाश्रयनाशसंयोगनाशाभ्यां क-
 चिदपेक्षाबुद्धिनाशसंयोगनाशाभ्यां क्वचिच्च सर्वनाशैरिति
 सप्तधा(?) तदुक्तम्—

अपेक्षाबुद्धिसंयोगद्रव्यसंयोगनाशनात् ।

पृथक् द्वाभ्यां च सर्वेभ्यो विनाशः सप्तधानयोः ॥ इति ।

अथ बुद्धिः । विषयप्रवणत्वं बुद्धित्वम् । इच्छासा-
 क्षारकारणात्मविशेषगुणवृत्तिगुणत्वसाक्षाद्याप्यजातिमत्त्वं

वा । सा च द्विविधा विद्या चाविद्या च ।
 तत्र विशेष्यावृत्त्यप्रकारकं ज्ञानं विद्या मिथ्याज्ञा-
 नमविद्या । तत्त विद्या चतुर्विधा प्रत्यक्षलै-
 ङ्गिकस्मृत्यर्षिलक्षणा । तत्तेन्द्रियार्थसन्निकर्षोत्पन्नं ज्ञानं
 प्रत्यक्षम् । अर्थजन्यं ज्ञानं वा ज्ञानाकरणकं ज्ञानं
 वा साक्षात्कारिज्ञानं वा । साक्षात्त्वं सामान्यविशेष-
 स्तरमित्यर्थः । एतद्वद्वयमीश्वरप्रत्यक्षसाधारणम् । स्मृत्य-
 जनकज्ञानकारणमनःसंयोगाश्रयत्वमिन्द्रियत्वम् । शब्दे-
 तरोद्भूतविशेषगुणानाश्रयत्वे सति ज्ञानकारणमनःसंयो-
 गाश्रयत्वं वा । नक्तञ्चरनयनरश्मिः नेन्द्रियं किन्तु तेजो-
 न्तरमेव । शब्दरूपेतरोद्भूतविशेषगुणानाश्रयत्वमिति त-
 दुपग्रहाय कर्तव्यमित्यन्ये । इन्द्रियाणि तु घ्राणरसनत्वक्-
 चक्षुःश्रोत्रमनांसि षट्(१) । सन्निकर्षश्चैषां संयोगः संयुक्त-
 समवायः संयुक्तसमवेतसमवायः समवायः समवेतसम-
 वायो विशेषणविशेष्यभावश्च । संयोगेन द्रव्याणां संयुक्त-
 समवायेन द्रव्यगतजातीनां गुणानां कर्मणां च(२) संयु-
 क्तसमवेतसमवायेन गुणकर्मगतजातीनां समवायेन श-
 ब्दस्य समवेतसमवायेन शब्दत्वकत्वगत्यादीनां विशेषण-

(१) घ्राणरसनचक्षुःश्रोत्रमनसि षट्-पा० ३ पु० ।

(२) ग्रहणमित्यधिक ३ पु० ।

विशेष्यभावेनाभावस्य ग्रहणम् । तत्र बहिर्द्व्याणां महत्त्वे
 सत्युद्भूतरूपवत्त्वं योग्यता बाह्यद्रव्यगतसामान्यगुण-
 कर्मणामुद्भूतरूपवत्त्वमहत्त्वैकार्थसमवेतत्वं सामान्यानां
 च योग्यव्यक्तिगतत्वं शब्दस्य कर्णशक्कुल्यवच्छेदे-
 नोत्पत्तिः तत्सामान्यस्य योग्यशब्दगतत्वमेव सं-
 सर्गाभावस्य योग्यप्रतियोगिकत्वम् अन्योन्याभाव-
 स्य योग्याधिकरणत्वम् स्वरूपयोग्यता भवति हि
 स्तम्भः पिशाचो न भवतीति चाश्रुषी प्रतीतिः । विशे-
 षणता च सम्बन्धान्तरगर्भा शुद्धा चेति द्वयी । तत्रा-
 द्या संयुक्तविशेषणतादिभेदेन षोढा यथा संयुक्तवि-
 शेषणतया द्रव्यविशेषणीभूताभावग्रहणम् संयुक्तसमवे-
 तविशेषणतया रूपादौ रसाभावग्रहणम् संयुक्तसमवेतस-
 मवेतविशेषणतया रूपत्वादौ रसत्वाद्यन्योन्याभावग्रहणम्
 समवेतविशेषणतया ककारादौ गत्वाद्यभावग्रहणम् सम-
 वेतसमवेतविशेषणतया कत्वादौ गत्वाद्यन्योन्याभावादि-
 ग्रहणम् । विशेषणविशेषणतया चाभावादिवैधर्म्यादिग्र-
 हणम् । सामान्यलक्षणा च प्रत्यासत्तिर्विशेषणताविशेष
 एव । भासन्ते ह्यतीतानागतधूमादयो धूमत्वसामान्यवि-
 शेणतया सेयं संयुक्तसमवेतविशेषणता । संयुक्तस-
 मवेतसमवेतविशेषणतया च रूपत्वादिसामान्याविशे-

पणतया च अतीतानागतरूपादय इत्याधूह्यम् । योगजधर्मश्च प्रत्यासत्त्यन्तरमेव तत्संस्कृतेन मनसातीतानागतस्वरूपायोग्यपरमाण्वाकाशादीनामनिरासात् । ज्ञानलक्षणा तु संयुक्तसमवेतविशेषणतैव । मनःसंयुक्तात्मसमवेतज्ञानविशेषणतया परमाणुप्रभृतीनामपि भानात् । भवति हि परमाणुमहं जानामीति प्रत्यक्षम् बहिर्द्रव्यग्रहे चतुर्विधः सनिकर्षः तन्त्रं सचेन्द्रियार्थयोरन्योन्यमिन्द्रियावयवार्थावयवयोरन्योन्यमिन्द्रियावयवार्थयोरर्थावयवेन्द्रियघोश्च । तदेतद् द्विविधम् । निर्विकल्पकं सविकल्पकं च । तत्राद्यं वैशिष्ट्याविषयकं निष्प्रकारकं वा । न तत्र प्रमाणमिति चेत् न विशिष्टज्ञानस्यैव तत्तत् प्रमाणत्वात् । न हि विशेषणज्ञानमन्तरेण विशिष्टज्ञानमुत्पद्यते अनुमित्यादौ तथा दर्शनात् । तथा च गौरिति प्रत्यक्षं विशेषणज्ञानजन्यं विशिष्टज्ञानत्वादनुमितिवत् । न च परोक्षत्वमुपाधिः प्रत्यभिज्ञाने साध्याभ्यापकत्वात् नापि विशिष्टविशेषणत्वं पक्षेतरत्वात् न च व्याप्यत्वासिद्धिः अनुमितौ साध्यस्य शब्दज्ञाने पदार्थस्य विशेषणस्य ज्ञातविशिष्टधीमात्रे जनकत्वदर्शनात् । न च विशेषणतावच्छेदकप्रकारकज्ञानं तत्तत् तन्त्रं न तु

विशेषणज्ञानमिति वाच्यं लाघवेन विशेषणज्ञानस्यैव
जनकरवकल्पनात् । किञ्च प्राथमिकगौरिति प्रत्यक्षे
गोत्वस्य विशेषणस्य पूर्वानुभूतस्य कथं निर्विकल्पक-
मन्तरेण ज्ञानं स्यात् । पूर्वजन्मानुभवस्य प्राग्भवीय-
संस्कारद्वारा कारणत्वकल्पनापेक्षया तज्जन्मानुभवस्यैव
कल्पनौचित्यात् । जागराद्यज्ञाने च विशिष्ट(१)-
ज्ञानत्वेनाव्यवहितविशेषणज्ञानजन्यत्वमनुमेयं विशि-
ष्टज्ञानत्वात् । न च विशेषणवैयर्थ्यं निर्विकल्पके व्यभि-
चारवारकत्वेन(२) सार्थकत्वात् । तदसिद्धिदशाया तत्र
कथं व्यभिचार इति चेत् न असिद्धेः परेण व्यभि-
चारोद्भावनस्य दृष्टत्वात् । अनवस्थया व्याप्तिग्रह
एव न स्याद्यदि विशिष्टज्ञानत्वादिति न क्रियेत ।
ततो येन विशेषणेन विना व्याप्तिर्ग्रहितुं न श-
क्यते तदेव सार्थकं न तु व्यभिचारवारकमेवेत्य-
पि वदन्ति । विशिष्टज्ञाने च विशेषणज्ञानविशेष्येन्द्रि-
यसन्निकर्षस्तदुभयासंसर्गाग्रहश्च कारणम् । विशेषण-
सन्निकर्षोपीत्येके । तच्चैतदुभयमपि साक्षात्कारि इन्द्रिय-
जन्यत्वस्यैव साक्षात्त्वप्रयोजकत्वात् । अयं गौरितिसा-
क्षात्कारे गोशब्दोप्युपनीतो भासते चन्दने सौरभवत् ।

यद्वा तटस्थ एव शब्दः न तु विशिष्टप्रत्ययविषयः
द्वे द्रव्ये इति विशिष्टज्ञाने द्वित्ववत् तस्माद् वृत्तिरूपं
तु वैशिष्ट्यं तत्रापि स्फुरति संज्ञास्मारकं तु निर्विकल्प-
कमेव यदुक्तम् ।

यत् संज्ञास्मरणं नाम न तदप्यन्यहेतुकम् ।

पिण्ड एव हि दृष्टः सन् संज्ञां स्मारयितुं क्षमः ॥ इति ।

अथ लैङ्गिकम् । तत्र व्याप्तिविशिष्टः पक्षधर्मो लिङ्गं
तत्परामर्शः परामृश्यमाणं वा तदेवानुमितिकरणम् । ननु
कथमुत्तरः पक्षः अतीतानागतधूमादेरसतः करणत्वानु-
पपत्तेरिति चेत् न तत्र धूमादिप्रागभावप्रध्वंसयोरे-
व विद्यमानयोः करणत्वात् । तयोरपि सामान्यतो व-
ह्निव्याप्यत्वात् । नहि यत्र धूमप्रागभावप्रध्वंसौ तत्र न
बह्निरिति । अधूमाद् धूलीपटलादेः कथं बह्व्यनुमिति रिति
चेत् न ब्रूमो धूमः करणमपि तु व्याप्यत्वेन परामृश्यमा-
णं करणमिति । तथा च ताद्रूप्येण परामृश्यमाणं धूलीप-
टलमपि कथं न करणं स्यात् पूर्वदिनवृत्तितया निश्चिता-
दिदानीं सदसत्त्वाभ्यां सन्दिह्यमानात् कथमनुमितिः स्या-
त् धूमध्वंसयोरुभयोरपि सन्दिग्धत्वादिति चेत् न श्वस्त-
नत्वविशिष्टधूमध्वंसस्य तत्रापि निश्चितत्वात् सत्यपि धू-
मे विशेषणतावच्छेदकस्य श्वस्तनत्वस्याभावादित्यलमनेन ।

तत्रापि व्याप्तिरव्यभिचारितः सम्बन्धः । ननु व्यभिचारः
 साध्यात्यन्ताभावसामानाधिकरण्यं तदभावश्चाव्यभि-
 चारः कथं केवलान्वयिनि स्यात् तत्र साध्यात्य-
 न्ताभावाप्रसिद्धेरिति चेत् न केवलान्वयिनि सम्बन्ध-
 मात्रस्यैव व्याप्तित्वात् तदतिरिक्तस्थले त्वव्यभिच-
 रितत्वस्योक्तत्वात् । एवं सत्यननुगम इति चेत् न
 अननुगतस्यैवानुमितिजनकत्वात् । अनुमितित्वाव-
 च्छिन्नं प्रति पक्षधर्मताज्ञानस्यैव जनकत्वात् अनुमि-
 तिविशेषं प्रति व्याप्तिविशेषस्य प्रयोजकत्वात् । यद्वा
 अविनाभावसम्बन्धो(१) व्याप्तिः । ननु साध्यं विना सा-
 धनस्याभावो वाऽविनाभावः साध्यसद्भावे साधनसद्भावो
 वा द्वयमपि व्यभिचारि साधारणमिति चेत् न साध्यं वि-
 नेति साध्यात्यन्ताभावव्रति साधनस्याभाव इत्यर्थत्वा-
 त् । तथा च साध्यात्यन्ताभावासामानाधिकरण्यमे-
 व पर्यवस्यति साध्यविशेषमादायानुपपन्नमिदं नहि म-
 हानसीयवह्नयमावव्रति पर्वतीयोपि धूमो न वर्तत इति
 चेत् न साध्यसामान्याभावस्य विवक्षितत्वात् । वि-
 शेपाभावाधिकस्य सामान्याभावस्यानुभवसिद्धत्वात् ।
 भवति हि वह्निरत्र नास्ति महानसीयो वह्निरत्र ना-

स्तीति प्रतीतिभेदः प्रतियोगितानच्छेदकभेदादभावभे-
दानुभवात् वह्नित्वमहानसीयवह्नित्वयोः प्रतियोगि-
तावच्छेदकयोर्भेदात् विशेषाभावस्य विशेषान्तरा-
विरोधित्वात् सामान्याभावस्य च तद्विरोधित्वात्
विशेषाभावनिश्चयेऽपि सामान्याभावसन्देहाच्च । भवति
हि वायौ पार्थिवादिरूपविशेषाभावनिश्चयेऽपि वायौ रूपं न-
वेति सन्देहः । स कथं सामान्याभावमन्तरेण स्याद वि-
शेषाभावानां निश्चितत्वात् । यद्वा कात्स्न्येन सम्बन्धो व्या-
प्तिः । ननु कृत्स्नपदं साध्यपरं चेत् तदा कृत्स्नस्य सा-
ध्यस्य साधनेन सम्बन्धो नास्त्येव नह्ययोगोलकीयेनापि
वह्निना धूमस्य सम्बन्धः । अथ कृत्स्नस्य साधनस्य सा-
ध्येन सम्बन्ध इत्युच्यते तदपि नास्ति नहि कृत्स्नस्य महा-
नसीयादेर्धूमस्यैकेन साध्येन सम्बन्धः संभवति । एते-
न कृत्स्नस्य साधनस्य कृत्स्नेन साध्येन सम्बन्ध इत्यर्थो
पि निरस्तः । मैत्रं साधनसमानाधिकरणयावद्धर्मसमाना-
धिकरणसाध्यसामानाधिकरण्यस्य विवक्षितत्वात् । य-
द्वा प्रतियोगिव्याधिकरणसाधनसमानाधिकरणा(१)त्य-
न्ताभावाप्रतियोगिसाध्यसामानाधिकरण्यस्य विवक्षि-
तत्वात् । यद्वा प्रतियोगिविरुद्धस्वसमानाधिकरणा-

त्यन्ताभावाप्रतियोगिसाध्यसामानाधिकरण्यस्य विश्व-
क्षितत्वात् । इदं संयोगि द्रव्यत्वादित्यत्र यद्यपि द्रव्यत्वं
यत् साधनं तत्समानाधिकरणात्यन्ताभावनस्य प्रतियोगि च
साध्यं संयोगस्याव्याप्यवृत्तित्वादत उक्तं प्रतियोगि-
व्यधिकरणेत्यत्यन्ताभावविशेषणं संयोगात्यन्ताभावस्या-
प्रतियोगिसमानाधिकरणत्वात् । यद्यपि संयोगमात्रमत्र
साध्यं न तु संयोगविशेषः संयोगत्वावच्छिन्नस्य चात्य-
न्ताभावो न द्रव्यत्वसमानाधिकरणः यत्रैकस्य संयोग-
स्याभावस्तत्र संयोगान्तरसत्त्वात् । न च सर्वेषां संयोगा-
नामव्याप्यवृत्तितया संयोगसामान्याभावस्याप्यव्याप्य-
वृत्तित्वमिति वाच्यम् विशेषाभावाव्याप्यवृत्तित्वेऽपि
सामान्याभावस्य व्याप्यवृत्तित्वात् । तथाप्याकाशं
मनःसंयोगि विभुत्वादित्यत्र विभुत्वसमानाधिकरणा-
त्यन्ताभावप्रतियोगि भवत्येव मनःसंयोगित्वमिति तदु-
पग्रहार्थं विशेषणस्यार्थवत्त्वात् । वस्तुतो द्रव्यं संयोगि
द्रव्यत्वादित्यत्र संयोगवत्त्वं साध्यते तच्च व्याप्यवृत्त्येव
संयोगवत्त्वं हि संयोगात्मनायः कृत्तद्धितसमासेभ्यः
सम्बन्धाभिधानं त्वतल्भ्यामिति कात्यायनवचनात् स-
योगस्याव्याप्यवृत्तित्वेऽपि तत्समवायस्य व्याप्यवृत्तित्वा-
त् तस्यैव च साध्यत्वात् संयोगात्यन्ताभाववत्यपि प्रदेशो

तत्समवायस्य सत्त्वात् । वायौ रूपात्यन्ताभाववत्यपि रूप-
समवायाभ्युपगमादिति प्रतियोग्यसमानाधिकरणेत्यादि-
विशेषणमनादेयमेव । यद्वा अनौपाधिकः सम्बन्धो व्या-
प्तिः । ननूपाधिः साध्यव्यापकत्वे सति साधनाव्यापकः
व्यापकत्वं च तद्वन्निष्ठात्यन्ताभावाप्रतियोगित्वं प्र-
तियोगित्वं च विरोधित्वं तच्च सहानवस्थाननियमः
नियमश्च व्याप्तिरेवेति चक्रकमिति चेत् न यावत्
स्वव्यभिचारिसाध्यसामानाधिकरण्यस्यानौपाधिकत्वेनोक्तं-
त्वात् । स्वसाधनं व्यभिचारि येष्य इति स्वव्यभिचा-
रिणः साधनाव्यापकाः तान् व्यभिचरितुं शीलं यस्य
साध्यस्य तेन सामानाधिकरण्यमित्यर्थात् । तेन साध-
नाव्यापकानां यावता साध्यमव्याप्यं चेत् तदा साध्या-
व्यापकत्वादनौपाधिकत्वं पर्यवस्यति । ननु साध्यव्याप-
कत्वे सति साधनाव्यापकत्वमुपाधिलक्षणं वायुः प्रत्यक्षः
प्रत्यक्षस्पर्शश्रवणादित्यत्रोद्भूतरूपवरप्रमेवं स श्यामो
मित्रातनयत्वादित्यत्र शाकशकजत्वं चोपाधिर्न व्याप्नोति
प्रत्यक्षत्वस्यात्मनि श्यामत्वस्य काककोकिलादौ सत्यपि
तत्रोपाधेरसत्त्वात् न च पर्यवसितमाध्यव्यापकत्वे सति
साधनाव्यापकत्वं तल्लक्षणं प्रकृते ऽपि बहिर्द्रव्यप्रत्य-
क्षत्वस्य पर्यवसितस्य साध्यस्यौत्पत्तिकनरश्यामत्वस्य च

व्यापकत्वात् तदुक्तम् ।

वाद्युक्तसाध्यनियमच्युतोपि कथकैरुपाधिरुक्ताव्यः
पर्यवसितं नियमयन् दूषकताबीजसाम्राज्यात् ॥

इति वाच्यम् जलं प्रमेयं रसवत्त्वादित्यत्र गन्धव-
स्योपाधित्वप्रसङ्गात् । भवति हि सवत्त्वं न च रस-
स्य गन्धवत्त्वं व्यापकम् । अत एव साधनाव्याप-
कत्वे सति साधनाव्यापकत्वमित्याद्यपि निरस्तम्
किञ्च पक्षेतरोप्येवमुपाधिः स्यात् सोपि हि सा-
धनाव्यापकश्चेति । बाधोन्नीतः पक्षेतर उपाधिरेव
बहिरनुष्णः कृतकत्वादित्यत्र बह्नीतरत्वमिति चेत्
तदन्यत्रातिव्याप्तेरुक्तत्वात् । ननु पक्षेतरस्योपाधित्वम-
पाद्यते तत्रोपाधिलक्षणस्यातिव्याप्तिर्वा बोध्यते ।
स्वव्याघातकत्वेनानुमानमात्रोच्छेदकतया स्वव्यावृत्ति-
द्वारा साध्यव्यावृत्तिवत् साध्याभावव्यावृत्तेरपि तेन
पादयितुं शक्यत्वात्तस्यानुपाधित्वात् । न द्वितीय-
साध्यव्यापकत्वसंशयेन तत् तन्निश्चयगर्भतल्लक्षणागमना-
दिति चेत् न उपाधित्वापादनपक्षेपि स्वव्याघातकत्व-
दनुपाधित्वमिति न सम्भवति व्यभिचारोन्नयनादेर्दूषक-
त्वप्रयोजकस्यैवमपि सत्त्वात् उपाधिलक्षणेऽप्यतिव्याप्तिः
पक्षेतेरे सम्भवत्येव पक्षे साध्यव्यापकत्वसन्देहेऽपि तदन्यत्र

नेष्यपात् । अन्यथा पक्षे तत्सन्देहेनानुपाधित्वे सन्दि-
 पाध्यु(१)च्छेदप्रसङ्गात् । मैवं पर्यवसितसाध्यव्याप-
 त्वे सति साधनाव्यापकत्वमुपाधित्वं पर्यवसितत्वं च
 व्यप्रसिद्धानुगुणरूपावच्छिन्नं साध्यं यथा स श्यामो
 त्रातनयत्वादित्यत्र शाकपाकजत्वम् कोकिलादिश्या-
 त्राव्यापकमप्यौत्पत्तिकनरश्यामत्वावच्छेदेन वैद्यकात्
 कपाकजत्वस्य व्यापकत्वम् यथा वा वायुः प्रत्यक्ष
 दूतस्पर्शवत्त्वादित्यतोदूतरूपवत्त्वं वहिर्द्रव्यप्रत्यक्षत्वं
 सन्वयव्यतिरेकाभ्यां तद्व्यापकत्वनिश्चयात् । यद्यपि व्य-
 त्चारित्वेन साधनस्य साध्यव्यभिचार उन्नीयते स उपा-
 ः तथाहि वह्नित्वं धूमवत्त्वव्यभिचारि धूमवत्त्वव्यापका-
 न्धनप्रभववह्निमत्त्वव्यभिचारित्वादेवमन्यत्रापि केचि-
 ताप्यत्वासिद्ध्युन्नायकत्वमुपाधेर्दूषकत्वमाहुः तथाहि य-
 द्धूमत्त्वं धूमवत्त्वव्याप्यं धूमवत्त्वव्यापकार्द्रेन्धनप्रभववह्नि-
 त्वाव्याप्यत्वात् । यद्यद्व्यापकाव्याप्यं तत्तदव्याप्यमिति
 यातेः । अन्ये तु सत्प्रतिपक्षोत्थापकतयोपाधेर्दूषकत्वमा-
 ः । तथाहि पर्वतोऽयं धूमवान् वह्निमत्त्वादित्यत्कार्द्रेन्धनप्र-
 भववह्निमत्त्वेनोपाधिना स्वव्यतिरेकद्वारा सत्प्रतिपक्षत्वम्
 पर्वतोऽयं निर्धूमः आर्द्रेन्धनप्रभववह्निरहितत्वादिति ।

यद्वावृत्त्या पक्षे साध्यसाधनसम्बन्धो व्यावर्तते स धर्मे-
स्तत्र हेतावुपाधिरित्यन्ये । आचार्यास्तु समव्याप्तस्यैवोपा-
धित्वमाहुः (१) तथाहि यद्धर्मोऽन्यत्र प्रतिविम्बते स उपा-
धिरित्युच्यते नदुपाधेर्व्याप्यत्वं धर्मः स्यात् तदा साधनत्वा-
भिमाने स प्रतिविम्बेत तेन साध्यव्याप्यत्वमायाति
दूषकत्वार्थं च साध्यव्यापकत्वमपेक्षितं साध्याव्यापक-
व्यभिचारित्वेन हेतोः साध्यव्यभिचारित्वसम्भवात् ।
तथा च साध्यसमव्याप्तत्वे सति साधनाव्यापकत्वमिति
तल्लक्षणं तदेवमाहुः ।

अन्ये परप्रयुक्तानां व्याप्तीनामुपजीवकाः ।

तैर्दृष्टैरपि नैवेष्टा व्यापकांशावधारणा ॥

किञ्च ।

एकसाध्याविनाभावे मिथः सम्बन्धशून्ययोः ।

साध्याभावाविनाभावी (२) स उपाधिर्यदस्यः ॥ इति

(१) यदभावो व्यभिचारं विरुणद्धि स धर्मस्तत्र हे-
तावुपाधिरित्यादि । विषमव्याप्तोप्युपाधिर्दूषकतायीजसा
भ्यादित्यपरे ।

हेतुभासास्तु विरुद्धासिद्धसन्दिग्धास्त्रय एव न तु

(१) समव्याप्तमेवोपाधिमाहुः—पा० ३ पु० ।

(२) विनाभावः—पा० १ पु० ।